

ከከበደ ፡ ሚካኤል ።

የትንቢት ፡ ቀጠሮ ፤

(ቴያትር) ።

የዘውድ ፡ በዓል ፡ መታሰቢያ ።

From the Library of

የዘውድ ፡ በዓል ፡ መታሰቢያ
FESSEHA ATLAN WOLDE YOHANNES

በተጻግዎ፡ ጌይለ፡ ሥላሴ፡ ንጉሠ፡ ነገሥት፡ በኢትዮጵያ፡ በሠላሳ፡
ሲድስተኛው፡ ዓመተ፡ መንግሥት፡ ፲፱፻፶፭፡ ዓመተ፡ ምሕረት፡
ይህ፡ መጽሐፍ፡ በአርቲስቲክ፡ ማተሚያ፡ ሊሚትድ፡ ታተመ ።

ያለደራሲው፡ ፈቃድ፡ ማሳተፍ፡ ወይም፡ ቴያትሩን፡ ማሳየት፡
አይቻልም ።

Copyright

የትንቢት ፡ ቀጠሮ ።

እንዳይነጋ፡ እንዳይመሽ፡ ብልጎት፡ ተገኝቶ፡
ጊዜውን፡ መከልከል፡ እንዳይቻል፡ ከቶ፡
እንዲሁም፡ ባለም፡ ላይ፡ አለ፡ ብዙ፡ ነገር፡
በዚያም፡ ቢሉት፡ በዚህ፡ መሆኑ፡ የማይቀር ።

ይህ ፡ «የትንቢት ፡ ቀጠሮ» ፡ የተባለው ፡ ቴያትር ፡ መንፈሳዊና ፡ ሥጋዊ ፡ የሆኑ ፡ ሁለት ፡ ምስጢሮች ፡ ይገኙበታል ። በመንፈሳዊ ፡ በኩል ፡ የክርስቲያን ፡ ሃይማኖት ፡ በዓለም ፡ ላይ ፡ በመጣበት ፡ ዘመን ፡ በአረመኔነት ሊጋራ ፡ ባደረገው ፡ ረዥም ፡ ጎጣል ፡ ወንጌል ፡ ድል ፡ እያደረገች ፡ አረመኔነት ፡ ግን ፡ እየተሸነፈ ፡ ሄደ ፡ እውነተኛይቱ ፡ ሃይማኖት ፡ በመስፋፋት አሁን ፡ ካለችበት ፡ ሰዓት ፡ እንድትደርስ ፡ ለማድረግ ፡ የእግዚአብሔር ፡ ረድኤት ፡ በመለኮታዊ ፡ ሁኔታ ፡ እንደ ፡ ምን ፡ አድርጎ ፡ ይደግፋት ፡ እንደ ፡ ነበረ ፡ የሚያስረዳ ፡ ምስጢር ፡ ያለበት ፡ ምሳሌ ፡ ነው ።

ሁለተኛውም ፡ በሥጋዊ ፡ በኩል ፡ ጥንቱን ፡ ሲፈጠሩ ፡ ላንዳንድ ፡ ከፍተኛ ፡ ዕድል ፡ የታጩ ፡ ሰዎች ፡ ሁሉ ፡ ተወስኖ ፡ ወደሚጠበቃቸው ፡ ደረጃ ፡ እንዳይደርሱ ፡ ሊያስናክላቸው ፡ በዕንቅፋትነት ፡ የሚነሣባቸው ፡ ሰው ፡ ሁሉ ፡ እየተሸነፈ ፡ ከእግዚአብሔር ፡ ፈቃድ ፡ የሠረጸው ፡ ውሳኔ ፡ በግድም ፡ ሆነ ፡ በውድ ፡ ተፈጻሚ ፡ ከመሆኑ ፡ ሊያግደው ፡ የሚችል ፡ ነገር ፡ እንደሌለ ፡ ያስረዳናል ።

በቀጻማዊ፣ ኃይለ፣ ሥላሴ፣ ንጉሠ፣ ነገሥት፣ ዘኢትዮጵያ፣ በሠላሳ፣
ሰድስተኛው፣ ዓመተ፣ መንግሥት፣ ፲፱፻፵፭፣ ዓመተ፣ ምሕረት፣
ይህ፣ መጽሐፍ፣ በአርቲስቲክ፣ ማተሚያ፣ ሊሚትድ፣ ታተመ።

ያለደራሲው፣ ፈቃድ፣ ማሳተም፣ ወይም፣ ቴያትሩን፣ ማሳየት፣
አይቻልም።

Copyright

የትንቢት ፡ ቀጠሮ ።

እንዳይነጋ፣ እንዳይመሽ፣ ብልገት፣ ተገኝቶ፣
ጊዜውን፣ መከልከል፣ እንዳይቻል፣ ከቶ፣
እንዲሁም፣ ባለም፣ ላይ፣ አለ፣ ብዙ፣ ነገር፣
በዚያም፣ በሉት፣ በዚህ፣ መሆኑ፣ የማይቀር።

ይህ ፡ «የትንቢት ፡ ቀጠሮ» ፡ የተባለው ፡ ቴያትር ፡ መንፈሳዊና ፡ ሥጋዊ ፡ የሆኑ ፡ ሁለት ፡ ምስጢሮች ፡ ይገኙበታል። በመንፈሳዊ ፡ በኩል ፡ የክርስቲያን ፡ ሃይማኖት ፡ በዓለም ፡ ላይ ፡ በመጣበት ፡ ዘመን ፡ ከአረመኔነት ፡ ለጋራ ፡ ባደረገው ፡ ረዥም ፡ ትግል ፡ ወንጌል ፡ ድል ፡ እያደረገች ፡ አረመኔነት ፡ ግን ፡ እየተሸነፈ ፡ ሄዶ ፡ እውነተኛይቱ ፡ ሃይማኖት ፡ በመስፋፋት ፡ አሁን ፡ ካለችበት ፡ ሰዓት ፡ እንድትደርስ ፡ ለማድረግ ፡ የእግዚአብሔር ፡ ረድኤት ፡ በመለኮታዊ ፡ ሁኔታ ፡ እንደ ፡ ምን ፡ አድርጎ ፡ ይደግፋት ፡ እንደ ፡ ነበረ ፡ የሚያስረዳ ፡ ምስጢር ፡ ያለበት ፡ ምሳሌ ፡ ነው።

ሁለተኛውም ፡ በሥጋዊ ፡ በኩል ፡ ጥንቱን ፡ ሲፈጠሩ ፡ ሳንዳንድ ፡ ከፍተኛ ፡ ዕድል ፡ የታጩ ፡ ሰዎች ፡ ሁሉ ፡ ተወስኖ ፡ ወደሚጠበቃቸው ፡ ደረጃ ፡ እንዳይደርሱ ፡ ሊያሰናክላቸው ፡ በዕንቅፋትነት ፡ የሚነሣ ባቸው ፡ ሰው ፡ ሁሉ ፡ እየተሸነፈ ፡ ከእግዚአብሔር ፡ ፈቃድ ፡ የሠረጸው ፡ ውሳኔ ፡ በግድም ፡ ሆነ ፡ በውድ ፡ ተፈጻሚ ፡ ከመሆኑ ፡ ሊያግደው ፡ የሚችል ፡ ነገር ፡ እንደሌለ ፡ ያስረዳናል።

ማ ሳ ሰ ቢ ያ ።

በፈረንሳይ ፡ ቋንቋ ፡ ስለ ፡ ቴያትር ፡ አከፋ
ፈል ፡ «አክት» ፡ ለሚለው ፡ ቃል ፡ ባማርኛችን ፡
ደራሲው ፡ «ጸታ» ፡ የሚለውን ፡ ቃል ፡ ተክቶ
በታል ።

ጸታ ፡ ማለት ፡ ትርጉሙ ፡ ለዚህ ፡ የተሰጠ ስ
የተሰማ ፡ ነው ።

ካለቃ ፡ ኪዳነ ፡ ወልድ ፡ ከፍሌ ፡ የተዘጋ
ጀው ፡ የግእዝና ፡ ያማርኛ ፡ መዝገበ ፡ ቃላት ፡
ለዚህ ፡ ቃል ፡ የሚከተለውን ፡ ትርጉም ፡ ሰጥ
ቶታል ።

ጸታ ፡ ጠራ ፡ ረድፍ ፡ ከፍል ፡ ማዕርግ ፡ ዐይ
ነት ፡ ስልት ፡ ወገን ፡ ነገድ ፡ የቅዳሴ ፡ ጸሎት ፡
ጻዝ ፡

ግርማዊ ፡ ሆይ ።

የቴያትር ፡ ሥራ ፡ በዓለም ፡ ላይ ፡ ስለ ፡ ሥል
ጣኔ ፡ ርምጃ ፡ የሰጠውን ፡ ትልቅ ፡ ጥቅም ፡ ከመገን
ዘብ ፡ የተነሣ ፡ አውሮፓውያን ፡ ያቀዱትን ፡ ስልት ፡
በመከተል ፡ ላገራችን ፡ በሚሰማው ፡ ረገድ ፡ አንድ ፡
ቴያትር ፡ እንዳሰናዳ ፡ ግርማዊነትም ፡ ስለ ፡ አዘዘኝ ፡
ይህን ፡ «የትንቢት ፡ ቀጠሮ» ፡ የተባለውን ፡ ቴያትር ፡
ለግርማዊነትም ፡ የዘውድ ፡ በዓል ፡ መታሰቢያ ፡ እንዲ
ሆን ፡ በረከት ፡ አድርጌ ፡ አቀርባለሁ ።

ይህ ፡ ቴያትር ፡ ባለፈው ፡ ዓመት ፡ ለግርማዊነ
ትም ፡ የልደት ፡ በዓል ፡ ክብር ፡ እንዲታይ ፡ አዘጋ
ጅቼ ፡ ግርማዊነትምም ፡ ወደት ፡ እንዲሠራ ፡ ፈቅዶ
ልኝ ፡ በመካከሉ ፡ ስለ ፡ ታመምሁ ፡ ሳይሠራና ፡ ሳይ
ታተም ፡ ቀረ ። በእግዚአብሔር ፡ መቀሪነትና ፡ ግርማ
ዊነትምም ፡ ለኔ ፡ ለድኻም ፡ ባደረገው ፡ ሙሉ ፡ ርዳታ ፡
ከሕመሜ ፡ እንደ ፡ ጻገሁ ፡ ይህንኑ ፡ ከፍጻሜ ፡ ለማ
ድረስ ፡ አስቤ ፡ እንደ ፡ ገና ፡ አንዳንድ ፡ ነገር ፡ ጨምራ ፡
አሟላሁት ።

ምንም ፡ እንኳ ፡ ፍሶ ፡ ልማድን ፡ አጽድቆ ፡
ኒቼ ፡ ትዕቢትን ፡ እንግሥ ፡ ማኪያቤሊ ፡ ጥቅምን ፡
ብቻ ፡ አክብሮ ፡ ሌሎችም ፡ እነዚህን ፡ የመሰሉ ፡ ሊቃ
ውንት ፡ ጉምዛዛ ፡ የሆነ ፡ ፍልስፍና ፡ እያመጡ ፡
እንደ ፡ ወይን ፡ ፍሬ ፡ ጣፋጭ ፡ የሆነውን ፡ የክርስቲ

ያንን ፡ መንፈስ ፡ ሊያበላሹት ፡ ቢጣጣሩ ፡ ብዙ
ዎች ፡ ፈላስፎች ፡ ደግሞ ፡ ወደ ፡ መልካም ፡ አሳብ ፡
እየተመሩ ፡ ጠንከረው ፡ ከክርስቲያንነት ፡ የመነ
ጨው ፡ የእውነተኛው ፡ ሥልጣኔ ፡ ጣዕም ፡ እንዳይ
በላሽ ፡ ይታገላሉ ። የሰዎችን ፡ ሕይወት ፡ አድሶ ፡
ወደ ፡ ትልቅነት ፡ ለመምራት ፡ የክርስቲያንን ፡ ሃይ
ማኖት ፡ ያክል ፡ የረዳ ፡ ነገር ፡ እንደሌለ ፡ ታሪክ ፡
ይመሰክራል ። ስለዚህ ፡ ባለቅኔዎችና ፡ ደራሲዎች ፡
የሆኑ ፡ ሁሉ ፡ የመልካም ፡ ምሳሌና ፡ የበጎ ፡ መንፈስ ፡
ባሕር ፡ ከሆነው ፡ ከክርስቲያን ፡ ሃይማኖት ፡ አርእስ
ታቸውን ፡ እየቀዱ ፡ በሊቴራቲር ፡ ዜና ፡ አስደናቂ ፡
የሆነና ፡ ከፍ ፡ ያለ ፡ ዋጋ ፡ ያለው ፡ ሥራ ፡ እንደ ፡
ሠሩ ፡ እናያለን ። ዳንቴ ፡ (Divina Commedia)
(መለኮታዊ ፡ ቧልታ) ፡ የተባለ ፡ መሰልና ፡ ተወዳዳሪ ፡
የሌለው ፡ የቅኔ ፡ ሐውልት ፡ የሆነውን ፡ መጽሐፍ ፡
የጻፈው ፡ ሚልተን ፡ (Paradise Lost) (ገነት ፡
ታጣች) ፡ በተባለ ፡ ስያሜ ፡ የሰው ፡ ልጅ ፡ መንፈስ ፡
በማሰብ ፡ ብዛት ፡ ሊደርስበት ፡ የሚችለውን ፡ ከፍ ፡
ያለ ፡ የአእምሮ ፡ አስተያየት ፡ ለማስረዳት ፡ ትልቅ ፡
አብነትና ፡ አስደናቂ ፡ የሆነ ፡ ሥራ ፡ ተብሎ ፡ የተመ
ሰገነውን ፡ መጽሐፍ ፡ የጻፈው ፡ ለታስ ፡ (Geru-
salemme Liberata) (የኢየሩሳሌም ፡ ነጻ ፡ መው
ጣት) ፡ ብሎ ፡ የሰየመውን ፡ መላው ፡ ዓለም ፡ የተደነ
ቀበትን ፡ መጽሐፍ ፡ የጻፈው ፡ ራሲን ፡ የሚባለው ፡
ትልቁ ፡ ባለቅኔ ፡ ከዋና ፡ ሥራዎቹ ፡ አንደኛው ፡ ተብ
ሎ ፡ የሚቈጠረው ፡ (Athalie) (ኅታሊያ) ፡ ቴያት

ሩን ፡ የጻፈው ፡ ሻቶብርያን ፡ የሚባለው ፡ ትልቁ ፡
ደራሲ ፡ “Génie du christianisme” የተባለው ፡
ድርሰቱን ፡ የጻፈው ፡ ከዚህ ፡ ከክርስቲያን ፡ ሃይማ
ኖት ፡ ምንጭ ፡ እየቀዱ ፡ ስለ ፡ ሆነ ፡ እኛ ፡ ደግሞ ፡
ኢትዮጵያውያን ፡ በክርስቲያንነት ፡ ጥንታዊነታችን ፡
የተመሰከረ ፡ ስለ ፡ ሆነ ፡ ይህንኑ ፡ መንገድ ፡ በተቻለ ፡
መጠን ፡ ልንከተለው ፡ የሚገባን ፡ መሆንን ፡ ከመረ
ዳቴ ፡ የተነሣ ፡ ወደዚህ ፡ ምንጭ ፡ ተመርቼ ፡ ለቴያ
ትሩ ፡ ይህን ፡ አርእስት ፡ መረጥሁ ።

ይሁን ፡ እንጂ ፤ ደራሲ ፡ የሆነ ፡ ሰው ፡ ሥራው ፡
ዋጋ ፡ የሚያገኝለት ፡ ላንባቢዎችና ፡ ለተመልካቾች ፡
በሚያቀርበው ፡ ፍሬ ፡ ነገር ፡ በሚገልጠው ፡ ያሳብ ፡
አስተያየትና ፡ ባንጋገሩ ፡ ውበት ፡ ነው ፡ እንጂ ፤ የአ
ርእስቱን ፡ አመራረጥ ፡ በማሳመር ፡ ብቻ ፡ አይደለም ።

ይህን ፡ መሠረት ፡ በማድረግ ፡ በተቻለኝ ፡
መጠን ፡ ደክሜበት ፡ ያቀረብሁት ፡ ይህ ፡ ቴያትር ፡
ለዚህ ፡ ለቴያትር ፡ ሙያ ፡ ስጦታ ፡ ያላቸው ፡ ሰዎች ፡
ተመርተውበት ፡ የበለጠ ፡ አድርገው ፡ እንዲሠሩ ፡
ምሳሌ ፡ ይሆናቸዋል ፡ ስል ፡ በሙሉ ፡ እየተመኘሁ ፡
ይህንኑ ፡ ሳቀርብ ፡ ግርማዊነትዎ ፡ ላገራችን ፡ ሥል
ጣኔ ፡ እርምጃ ፡ የሚጥሩላትና ፡ የሚያስቡላት ፡ አሳብ ፡
በቅርብ ፡ ጊዜ ፡ እንዲፈጸም ፡ ጸሎቴን ፡ ከመላው ፡
የሕዝብዎ ፡ ጸሎት ፡ ጋራ ፡ እያስተባበርኩ ፡ ነው ።

በጠቅላላውም ፡ ይህን ፡ ቴያትር ፡ ያዘጋጀሁበት ፡
መሠረታዊው ፡ አሳብ ፡ ግርማዊነትዎ ፡ ትምህርትን ፡

ለማስፋፋት ፡ ያቀደው ፡ አሳብ ፡ በሰፊው ፡ ከመከናወኑ ፡ የተነሣ ፡ እንሆ ፡ ዛሬ ፡ ባመት ፡ ባመቱ ፡ የትምህርት ፡ ቤቶች ፡ በጣም ፡ እየተጨመሩ ፡ ከነሱም ፡ ጋራ ፡ የተማሪዎቹ ፡ ቁጥር ፡ እየበረከተ ፡ ስለ ፡ ሄደ ፡ የኢትዮጵያ ፡ ወጣቶች ፡ ከትምህርታቸው ፡ ውጭ ፡ ባላቸው ፡ ሰዓት ፡ ዕውቀትና ፡ ጥበብ ፡ እንዲስፋፉ ፡ እያንዳንዳቸው ፡ በግል ፡ ሊረዱ ፡ ስለሚችሉበት ፡ መንገድ ፡ መልካም ፡ አብነት ፡ እንዲያገኙ ፡ ከመሪ ፡ ምሳሌዎች ፡ አንደኛው ፡ ሊሆናቸው ፡ ይችላል ፡ በማለት ፡ ነው ፡ እንጂ ፡ ለሥራዬ ፡ ትምክህተኛ ፡ ግምት ፡ ለመስጠት ፡ አይደለም ።

ቴያትር ።

ቴያትር ፡ ማለት ፡ ሰው ፡ ጠባዩን ፡ ከክፋት ፡ ወደ ፡ ደግነት ፡ አእምሮውን ፡ ከስህተት ፡ ወደ ፡ ዕውቀት ፡ እየመለሰ ፡ ወደ ፡ ጥበብ ፡ የሚመራበት ፡ ቁም ፡ ነገር ፡ የሞላበት ፡ ጨዋታ ፡ ነው ።

ቴያትር ፡ ማለት ፡ ሰው ፡ ያለፈውን ፡ ታሪክ ፡ ጠቅሶና ፡ አስታውሶ ፡ የተረሳውን ፡ ነገር ፡ ከጨለማ ፡ ወደ ፡ ብርሃን ፡ እየመለሰ ፡ አዲስ ፡ ሕይወት ፡ በመስጠት ፡ ያባቶቹን ፡ መታሰቢያ ፡ መሣሪያ ፡ አድርጎ ፡ በወጣቶቹ ፡ ልብ ፡ ውስጥ ፡ ያንቀላፋውን ፡ ያገር ፡ ፍቅር ፡ የሚቀሰቅስበት ፡ ነው ።

ቴያትር ፡ ማለት ፡ ሲያዩትና ፡ ሲሰሙት ፡ ደስ ፡ የሚያሰኝ ፡ ሆኖ ፡ ከዚህ ፡ የበለጠ ፡ ደግሞ ፡ መጽሐፉ ፡ ታትሞ ፡ ሲወጣ ፡ ያማርኛው ፡ መጣራትና ፡ የታሪኩ ፡ ምስጢራዊነት ፡ የተስማማና ፡ የተዋሐደ ፡ ሆኖ ፡ በምሳሌውም ፡ ውስጥ ፡ የሚገኘው ፡ ፍሬ ፡ ነገር ፡ የሰውን ፡ አሳብ ፡ ወደ ፡ ከፍተኛ ፡ አስተያየት ፡ እየመራ ፡ ጠባይን ፡ እያረቀ ፡ ጉድለትን ፡ እየገለጠ ፡ ስሜትን ፡ እያራቀቀ ፡ ይልቁንም ፡ ለሕፃናት ፡ ጠቃሚ ፡ ትምህርት ፡ በመሆን ፡ በድርሰት ፡ ታሪክ ፡ ውስጥ ፡ የማይሻርና ፡ የማይደመሰስ ፡ የቋንቋ ፡ ሐውልት ፡ ሆኖ ፡ የሚኖር ፡ መታሰቢያ ፡ ነው ።

ቴያትር ፡ ማለት ፡ ከምድራዊ ፡ ወደ ፡ ሰማያዊ ፡ አስተያየት ፡ እየተሳበ ፡ ከግዙፍ ፡ ወደ ፡ ረቂቅ ፡ እም

ነት ፡ ከደካማነት ፡ ወደ ፡ ፍጹምነት ፡ ባሕሪ ፡ ሰው ፡ የሚነሳበት ፡ የምኞት ፡ ከንፍ ፡ ነው ።

የቴያትር ፡ ሥራ ፡ በሦስት ፡ ዋና ፡ ክፍሎች ፡ ይለያል ።

እነዚህም ፡ ትራገፎዲ ፡ ድራማ ፡ ኮሚዲ ፡ ናቸው።

ትራገፎዲ ፡ ማለት ፡ ትልቅ ፡ ቁም ፡ ነገር ፡ የሚገኝበትን ፡ ታሪክና ፡ አሳብ ፡ ባማረ ፡ ንግግር ፡ ፍርሀትንና ፡ ሽብርን ፡ በሰው ፡ ልብ ፡ ውስጥ ፡ እየዘራ ፡ ወይም ፡ ደግሞ ፡ የርገራጌንና ፡ የሐዘንን ፡ ስሜት ፡ እየቀሰቀሰ ፡ በግጥም ፡ የሚጻፍ ፡ ቴያትር ፡ ነው ።

ድራማ ፡ ማለት ፡ የሚያሳዝነውንና ፡ የሚያሥቀውን ፡ ነገር ፡ እየቀላቀለ ፡ ብዙ ፡ ጊዜም ፡ አደጋ ፡ የሚታይበት ፡ ብጥብጥና ፡ ሁከት ፡ የሞላበት ፡ ቴያትር ፡ ነው ።

ኮሚዲ ፡ ማለት ፡ በሰዎች ፡ ዘንድ ፡ ያለውን ፡ መጥፎ ፡ ዐመልና ፡ መጥፎ ፡ ልማድ ፡ የሞኝነትንም ፡ ባሕሪ ፡ በሚያሥቅ ፡ አኳኋን ፡ አድርጎ ፡ ስሕተትን ፡ በባልታ ፡ ብቻ ፡ የሚዘልፍ ፡ ቴያትር ፡ ነው ።

የዚህ ፡ ቴያትር ፡ ፍሬ ፡ ነገሩ ፡ የክርስቲያን ፡ ሃይማኖት ፡ በዓለም ፡ ላይ ፡ ሲመሠረት ፡ ካረመኔነት ፡ ጋራ ፡ ብርቱ ፡ ትግል ፡ ስለ ፡ ነበረበት ፡ ሐዋርያትና ፡ ሰማዕታት ፡ በመሥዋዕትነት ፡ የዚህን ፡ ዓለም ፡ ኑሮ ፡ ከገንዘባቸውና ፡ ከሕይወታቸው ፡ ጋራ ፡ ለሃይማኖታቸው ፡ ክብር ፡ ሲሉ ፡ አሳልፈው ፡ እየሰጡ ፡ በልበ ፡ ቁራጥነታቸው ፡ ላይ ፡ የእግዚአብሔር ፡ ጸጋ ፡ እየተጨመረ ፡ ከሠሩት ፡ ቅድስና ፡ ከሞላበት ፡ ገድል ፡ በቀር ፡ እግዚአብሔር ፡ ደግሞ ፡ መለኮታዊ ፡ ገይሉን ፡ በብዙ ፡ ልዩ ፡ ልዩ ፡ ሁኔታ ፡ እየገለጸ ፡ እንደ ፡ ምን ፡ አድርጎ ፡ የክርስቲያንን ፡ ሃይማኖት ፡ እውነተኛነት ፡ ለሰዎች ፡ እንዳስተማረና ፡ እንዳስረዳ ፡ የሚገልጽ ፡ ነው ።

የክርስቲያንን ፡ ሃይማኖት ፡ በመቀበልና ፡ እውነተኛ ፡ ሃይማኖትነቷንም ፡ በማወቅ ፡ ቀደምትነት ፡ ካገኙት ፡ አገሮች ፡ አንደኛይቱ ፡ ኢትዮጵያ ፡ ይህንን ፡ ታላቁን ፡ የምሥራች ፡ እንድትሰማ ፡ ያደረገላት ፡ እሱው ፡ ባለቤቱ ፡ እግዚአብሔር ፡ እንደ ፡ ሆነ ፡ በቅዱስ ፡ መጽሐፍ ፡ እናገኘዋለን ። ይህም ፡ እንዲህ ፡ ነው ። የእግዚአብሔር ፡ መልአክ ፡ ፊልጶስን ፡ እንዲህ ፡ አለው ፡ ተነሣና ፡ ሂድ ፡ በደቡብ ፡ ከኢየሩሳሌም ፡ እስከ ፡ ጋዛ ፡ በምታወርደው ፡ መንገድ ፡ እርሷም ፡ ምድረ ፡ በዳ ፡ ናት ። ፊልጶስም ፡ ተነሥቶ ፡ ሂደ ።

አንሆም ፡ በኢትዮጵያ ፡ ንግሥት ፡ በሀንደኬ ፡
 ዘንድ ፡ ሀብቱና ፡ ከብቱ ፡ ከሹማምቶቿ ፡ ሁሉ ፡ የሚ
 በልጥ ፡ ጃንደረባ ፡ የሆነ ፡ አንድ ፡ ኢትዮጵያዊ ፡
 ነበር ። አሱም ፡ ሊሰግድ ፡ ወደ ፡ ኢየሩሳሌም ፡ መጥቶ ፡
 በሠረገላው ፡ ተቀምጦ ፡ ወዳገሩ ፡ ሲመለስ ፡ የነቢ
 ዩን ፡ የኢሳይያስን ፡ መጽሐፍ ፡ ያነብ ፡ ነበር ። መን
 ፈስ ፡ ቅዱስ ፡ ፊልጶስን ፡ አለው ፤ ሂድ ፡ ወደዚህ ፡
 ሠረገላም ፡ ቅረብ ። ፊልጶስም ፡ በደረሰ ፡ ጊዜ ፡ ኢትዮ
 ጵያዊው ፡ ኢሳይያስን ፡ ሲያነብ ፡ ሰማው ። አለውም ፤
 ይህን ፡ የምታነበውን ፡ ቃል ፡ ታስተውላለኸን ፤ እር
 ሱም ፡ መለሰ ። ይህ ፡ እንዴት ፡ ይቻለኛል ፡ የሚያስ
 ተምረኝ ፡ ሰው ፡ ባይኖር ። ፊልጶስም ፡ ወደ ፡ ሠረገ
 ላኸ ፡ ወጥቼ ፡ አብሬኸ ፡ እቁመጥ ፡ ዘንድ ፡ ፍቀድ
 ልኝ ፡ ሲል ፡ ለመነው ።

የመጽሐፉም ፡ ስፍራ ፡ ያነበው ፡ የነበረው ፡ እን
 ዲህ ፡ የሚል ፡ ነበር ፤ እንደ ፡ በግ ፡ ሊታረድ ፡ ተነዳ ።
 በጉም ፡ በሚያርደው ፡ ሰው ፡ ፊት ፡ ዝም ፡ እንዲል ፡
 እሱም ፡ እንዲሁ ፡ አፋን ፡ አልከፈተም ፤ በትሕትናው ፡
 ፍርዱ ፡ ወገደ ። ትውልዱን ፡ ይናገር ፡ ዘንድ ፡ ከቶ ፡
 ማን ፡ ይችላል ፤ ሕይወት ፡ በምድር ፡ ወጥታለኝና ።
 ጃንደረባውም ፡ እንዲህ ፡ ሲል ፡ ፊልጶስን ፡ ጠየቀው ፤
 እለምንካለሁ ፡ ትነግረኝ ፡ ዘንድ ፡ ይህንን ፡ የሚናገ
 ረው ፡ ስለ ፡ ማን ፡ እንደ ፡ ሆነ ። ነቢዩ ፡ የሚናገረው ፡
 ስለ ፡ ራሱ ፡ ነው ፡ ወይስ ፡ ስለ ፡ ሌላ ፡ ሰው ፡ ነው ።
 ፊልጶስም ፡ አፋን ፡ ከፈተ ፤ ከዚህም ፡ መጽሐፍ ፡

ዝምድ ፡ ስለ ፡ ኢየሱስ ፡ ያስተምረው ፡ ነበር ። መንገዳ
 ቸውንም ፡ ሲጓዙ ፡ ውሃ ፡ ካለበት ፡ ቦታ ፡ ደረሱ ።
 ጃንደረባውም ፡ ከልቡ ፡ ስላመነ ፡ እንሆ ፡ ውሃ ፡ እንግ
 ዴህ ፡ እጠመቅ ፡ ዘንድ ፡ የሚከለክለኝ ፡ ምን ፡ ነገር ፡
 አለ? ፊልጶስም ፡ መለሰ ፡ በፍጹም ፡ ልብኸ ፡ እውነት ፡
 ካመንኸ ፡ ይገባሃል ። ኢትዮጵያዊውም ፡ መለሰ ፤ እኔ ፡
 አምናለሁ ፡ ኢየሱስ ፡ ክርስቶስ ፡ የእግዚአብሔር ፡
 ልጅ ፡ እንደ ፡ ሆነ ። ፊልጶስም ፡ ወደ ፡ ውሃው ፡ አብ
 ሮት ፡ ሂደ ፡ እጠመቀው ፤ ከዚህም ፡ በኋላ ፡ የእግዚ
 አብሔር ፡ መንፈስ ፡ ፊልጶስን ፡ ነጥቆ ፡ ወሰደው ።

ይህ ፡ ዕድለኛው ፡ ኢትዮጵያዊ ፡ ወዳገሩ ፡ በገባ ፡
 ጊዜ ፡ ስለ ፡ ጌታ ፡ መወለድና ፡ ለሕዝቦች ፡ ብርሃን ፡
 ይሆን ፡ ዘንድ ፡ ወንጌል ፡ በዓለም ፡ ላይ ፡ ስለ ፡ መስ
 በኩ ፡ የምሥራቹን ፡ ላገራችን ፡ ሰዎች ፡ መገመሪያ ፡
 የነገራቸው ፡ እሱ ፡ መሆኑ ፡ አይጠረጠርም ። በዚህ ፡
 አኳኋን ፡ በሌሎችም ፡ አገሮች ፡ ይህን ፡ የመሰለ ፡
 ነገር ፡ እንደ ፡ ተደረገ ፡ ባጭሩ ፡ እንመልከተው ።

አሁን ፡ ፈረንሳዊ ፡ የምትባለው ፡ ጥንት ፡ ግን ፡
 ኅል ፡ ተብላ ፡ ትጠራ ፡ የነበረችው ፡ አገር ፡ ንጉሥዋ ፡
 ክሎቪስ ፡ አረመኔ ፡ ነበር ። ሚስቱ ፡ ክሎቲልድ ፡ ግን ፡
 ክርስቲያን ፡ ስለ ፡ ነበረች ፡ ጣዖታትን ፡ ትቶ ፡ ወደ ፡
 እውነተኛው ፡ አምላክ ፡ ሃይማኖት ፡ እንዲገባ ፡ ሁል ፡
 ጊዜ ፡ ትመክረውና ፡ ታስተምረው ፡ ስለ ፡ ነበረች ፡
 ክሎቪስ ፡ ግን ፡ ምንም ፡ እንኳ ፡ የሚስቱ ፡ ትምህርት ፡
 ከልቡ ፡ በደርስ ፡ ከጥንት ፡ ልማድ ፡ የመጣለትን ፡

እምነት፣ ትቶ፣ ወደ፣ ክርስቲያንነት፣ እንዳይመለስ፣
ያረመኔነቱ፣ ትዕቢት፣ ስላሸነፈው፣ እንቢ፣ ብሎ፣
ይኖር፣ ነበር ።

በ፱፻፮፣ ዓመተ፣ ምሕረት፣ የጀርመን፣ አገር፣
ሰዎች፣ የጎልን፣ አገር፣ ሊያስገቡሩ፣ አስበው፣ ስለ፣
ዘመቱባት፣ ክሎቪስ፣ ሰራዊቱን፣ አስከትሎ፣ ጦር
ነት፣ ገጠማቸው ። ሞትን፣ የማይፈሩ፣ ጦርነትንም፣
ደስ፣ እንደሚያሰኝ፣ ጨዋታ፣ አድርገው፣ የሚቁ
ጥሩ፣ የጀርመን፣ ጎይለኞች፣ ጀግንነት፣ እየተጫነው፣
ስለ፣ ሄደ፣ የክሎቪስ፣ ሰራዊት፣ የጦር፣ ግንባሩ፣
መሰበር፣ ሲዠምር፣ ክሎቪስ፣ የመንግሥቱ፣ ፍጻሜ፣
መቃረቡን፣ ተረድቶ፣ በልቡ፣ ሐዘንና፣ ሽብር፣ አደ
ረበት ። በዚያ፣ ጊዜ፣ ሚስቱ፣ ክሎቲልድ፣ ኢየ
ሱስ፣ ክርስቶስ፣ ጎያል፣ አምላክ፣ የሰማይና፣ የመ
ሬት፣ ጌታ፣ ስለ፣ መሆኑና፣ ስለ፣ ታላቅነቱም፣ ታሉ
ተምረው፣ የነበረው፣ ሁሉ፣ ትዝ፣ ስላለው፣ «ኢየ
ሱስ፣ ክርስቶስ፣ ሆይ፣ ድልን፣ ብትሰጠኝ፣ ባንተ፣
አምናለሁ፣ በስምኸም፣ እጠመቃለሁ»፣ ብሎ፣ ቃል፣
ኪዳን፣ ገባ ። እግዚአብሔርም፣ የሰራዊት፣ ጌታ፣
ይህንን፣ ክልብ፣ የመነጨ፣ ጸሎት፣ ሰምቶ፣ በሚያህ
ደንቅ፣ ሁኔታ፣ ወዲያው፣ ለተሰበረው፣ ጦር፣ ግን
ባር፣ ግርማና፣ ጎይልን፣ ሰጥቶ፣ ክሎቪስ፣ በነገሩ፣
እስኪደነቅበት፣ ድረስ፣ ድል፣ አድራጊነትን፣
ሰጠው ። ክሎቪስ፣ በሐዘንና፣ በውርደት፣ ፈንታ፣

ክብርንና፣ ደስታን፣ ተገናጽፎ፣ ወደ፣ ዙፋኑ፣ ሲመ
ለስ፣ ያለምስክር፣ ልብ፣ ለልብ፣ የገባውን፣ ቃል፣
ኪዳን፣ ሳይዘነጋ፣ ወይም፣ ሳይሸፍጥ፣ ስለቱን፣ ሊፈ
ጽም፣ ጥምቀትን፣ ራሱ፣ ጠይቆ፣ ወደ፣ መቅደስ፣
ቀርቧል ። ያጠመቀውም፣ አቡን፣ ክሎቪስ፣ ነፍሱ፣
አረመኔ፣ እንደ፣ ነበረ፣ ስለሚያውቅ፣ በታሪክ፣
ተጽፎ፣ የሚገኘውን፣ ቀጥሎ፣ ያለውን፣ ቃል፣ ሥር
ዐተ፣ ጥምቀቱን፣ ሲፈጽምለት፣ ተናግሮታል ።
ቃሉም፣ ይህ፣ ነው፣ «አንተ፣ ትዕቢተኛ፣ ሲካምብር፣
ሆይ፣ ግንባርኸን፣ አጎንብሰኸ፣ ታቃጥለው፣ የነበ
ረውን፣ ስንድለት፣ ትሰግድለት፣ የነበረውንም፣ አቃ
ጥለው»፣ ጣዖትን፣ ሲል፣ ነው ። በዚህ፣ ቀን፣ ከሹ
ማምቶቹና፣ ከወታደሮቹ፣ መካከል፣ ከክሎቪስ፣
ጋራ፣ ስድስት፣ ሺ፣ የሚሆኑ፣ ሰዎች፣ አብረው፣
ተጠምቀዋል ። በክርስቲያኖች፣ ላይ፣ የበለጠ፣
ግፍና፣ ከሁሉ፣ የባሰ፣ ደም፣ የፈሰሰባት፣ አገር፣
ሮማ፣ እንደ፣ ሆነች፣ ታሪክ፣ ይናገራል ። ይልቁንም፣
በጨካኙ፣ በኔሮን፣ ዘመነ፣ መንግሥት፣ በሰማዕ
ታት፣ ላይ፣ የደረሰባቸው፣ የጭካኔ፣ ሥራ፣ ከልማድ፣
የወጣ፣ ነው ።

ታሲት፣ የሚባለው፣ ታሪክ፣ ጸሓፊ፣ እንዲህ፣
ብሎ፣ ጽፏል፣ «ብዙዎቹን፣ (ክርስቲያኖች)፣ ያውሬ፣
ደበሎ፣ አልብሰው፣ ውሾች፣ እየለቀቁባቸው፣ እየገ
ነጣጠሉና፣ እየሰጧቸው፣ በልተዋቸዋል ። ብዙዎ

ችንም ፡ አካላታቸውን ፡ ሙጫና ፡ ድኝ ፡ ቀብተው ፡ በግንድ ፡ ላይ ፡ አስረው ፡ እያቃጠሉ ፡ እንደ ፡ ጧፍ ፡ ሆነው ፡ ብርሃን ፡ እንዲሰጡ ፡ አድርገዋቸዋል ። ክርስቲያኖች ፡ ከነሕይወታቸው ፡ እንዲህ ፡ እንደ ፡ ችቦ ፡ ሆነው ፡ እየነደዱ ፡ በሚሰጡት ፡ የእሳት ፡ ውጋጋን ፡ ውስጥ ፡ ኔሮን ፡ ራሱ ፡ በሠረገላ ፡ ተቀምጦ ፡ ይጫወት ፡ ነበር። ። ቅዱስ ፡ ጳጥሮስ ፡ በመስቀል ፡ ቀልቀል ፡ ተዘቅዝቆ ፡ ተሰቅሎ ፡ የሞተው ፡ ጳውሎስም ፡ በሰይፍ ፡ የታረደው ፡ በኔሮን ፡ ዘመን ፡ ነው ።

እግዚአብሔር ፡ ለዚህ ፡ ሁሉ ፡ ግፍ ፡ ፍጻሜ ፡ ለማድረግ ፡ ሲያሰብ ፡ ቄስጠንጢኖስን ፡ አስነሥቶ ፡ ለክርስቲያኖች ፡ ዕረፍት ፡ ሰጥቷቸዋል ። ቄስጠንጢኖስም ፡ እንደ ፡ ከሎቪስ ፡ ከመሠረቱ ፡ አረመኔ ፡ ስለ ፡ ነበረ ፤ ወደ ፡ ጦርነት ፡ ሲሄድ ፡ በሰማይ ፡ ላይ ፡ የብርሃን ፡ መስቀል ፡ አየ ። በመስቀሉም ፡ ዙሪያ ፡ «በዚህ ፡ ምልክት ፡ ድል ፡ ታደርጋለኽ» ፡ የሚል ፡ ቃል ፡ ተጽፎ ፡ ይነበብ ፡ ነበር ። ቄስጠንጢኖስ ፡ በሰንደቅ ፡ ዐላማው ፡ ላይ ፡ የመስቀል ፡ ምልክት ፡ ያለበት ፡ የወርቅ ፡ አክሊል ፡ አስጠልፎ ፡ ለጦር ፡ ሰራዊቱ ፡ ሰጠ ። በዚህ ፡ ቃል ፡ ኪዳን ፡ መሠረት ፡ ቄስጠንጢኖስ ፡ ድል ፡ አድርጎ ፡ በሮማ ፡ መንበረ ፡ መንግሥት ፡ ላይ ፡ ወጥቶ ፡ የቄሳሮችን ፡ ዘውድ ፡ ደፍቶ ፡ ከነገሠ ፡ በኋላ ፡ በ፪፻፲፫ ፡ ዓመተ ፡ ምሕረት ፡ ክርስቲያኖች ፡ የሃይማኖት ፡ ሙሉ ፡ ነጻነት ፡ እንዲያገኙ ፡ ዐዋጅ ፡ አስነገረ ።

ተመልካች ፡ ይህን ፡ ቴያትር ፡ ካየ ፡ በኋላ ፡ እንዲህ ፡ ከሆነ ፡ ኮከብ ፡ ቁጣሪዎች ፡ የሚናገሩት ፡ ትንቢት ፡ ሁሉ ፡ መሠረት ፡ ያለው ፡ ነገር ፡ መሆኑ ፡ ነዋ? ብሎ ፡ የመጠራጠሪያ ፡ ወይም ፡ የመከራከሪያ ፡ አሳብ ፡ በመንፈሱ ፡ ሊመጣበት ፡ ይችላል ። ነገር ፡ ግን ፡ ዓለም ፡ ያረመኔነት ፡ ጨለማ ፡ ውጧት ፡ የልዩ ፡ ልዩ ፡ አምልኮት ፡ እምነት ፡ ሠልጥኖባት ፡ በነበረበት ፡ ዘመን ፡ ከከለዳውያን ፡ የተገኘ ፡ ጥበብ ፡ ነው ፡ የሚባለው ፡ ይህ ፡ ኮከብ ፡ በመቀጠር ፡ ትንቢት ፡ የመናገር ፡ ሥራ ፡ ከትልቅ ፡ ጥበብ ፡ ተቁጥሮ ፡ ይታመንበትና ፡ ይሠራበት ፡ እንደ ፡ ነበረ ፡ ኋላ ፡ ግን ፡ የክርስቲያን ፡ ሃይማኖት ፡ ዕውቀትን ፡ በዓለም ፡ ላይ ፡ ዘርግቶ ፡ ሰዎችን ፡ በሥጋዊም ፡ ሆነ ፡ በመንፈሳዊ ፡ በኩል ፡ ጥበብን ፡ እየገለጠላቸው ፡ በሥልጣኔ ፡ መንገድ ፡ እየተራቀቁ ፡ በጣም ፡ እንዲራመዱ ፡ ካደረጋቸው ፡ ወዲህ ፡ የኮከብ ፡ መቀጠር ፡ ሥራ ፡ እንደ ፡ አሮጌ ፡ ዕቃ ፡ የወደቀና ፡ የተናቀ ፡ ሆኖ ፡ መቅረቱን ፡ ዐይናማ ፡ የሆነ ፡ ታሪክ ፡ መርማሪ ፡ አይዘነጋውም ።

ዳሩ ፡ ግን ፡ ማንኛውም ፡ ነገር ፡ የሚሆነው ፡ እንደ ፡ ዘመኑ ፡ ልማድና ፡ እንደ ፡ ሕዝቡ ፡ ጠባይ ፡ ስለ ፡ ሆነ ፡ ሰብአ ፡ ሰገል ፡ ጌታ ፡ መወለዱን ፡ በኮከብ ፡ አይተናልና ፡ ሄደን ፡ እንሰገድለት ፡ ብለው ፡ ገጸ ፡ በረከታቸውን ፡ ይዘው ፡ ሊሹት ፡ እንደ ፡ ተነሡ ፡ አግኝተውትም ፡ እንደ ፡ ሰገዱለት ፡ በመጽሐፍ ፡ የምናውቀው ፡ ነገር ፡ ነው ። በእሪት ፡ ዘኑልቀ ፡ ምዕ

ራፍ፡ ጸጃ፡ ቀጥር፡ ጸጃ፡ እስከ፡ ጸጃ፡ ቀጥሎ፡ ያለው፡
ቃል፡ ተጽፎ፡ እናገኛለን ።

«ባላቅ፡ እስራኤላውያንን፡ እንዲረግጥላት፡
በለግምን፡ ባስጠራው፡ ጊዜ፡ በለግም፡ ባህያው፡
ተቀምጦ፡ ሲሄድ፡ አህያይቱ፡ የእግዚአብሔርን፡
መልክተኛ፡ አይታ፡ ጌታዋን፡ በለግምን፡ እንደ፡
ተሸከመች፡ ተኛች ። በለግምም፡ በዚህ፡ ሥራዋ፡
ተቈጥቶ፡ በዱላ፡ ደበደባት ።

እግዚአብሔርም፡ ያህያይቱን፡ አፍ፡ ከፈተ ፤
በለግምንም፡ አለችው፡ ምን፡ ባጠፋሁ፡ እንደዚህ፡
አድርገኸ፡ ሦስት፡ ጊዜ፡ በዱላ፡ ትደበድበኛለኸ?
እንደዚህ፡ አድርገኸ፡ ከማላገጥ፡ በቀር፡ ሌላ፡ ምን፡
ታደርጊብኝ፡ ኖሯል፡ ብሎ፡ በለግም፡ መለሰላት ።
አህያይቱም፡ መለሰች ፤ በለግምን፡ አለችው ፤ እኔ፡
አህያኸ፡ አይደለሁምን፡ ከብዙ፡ ጊዜ፡ ገምር፡
እስከ፡ ዛሬ፡ ድረስ፡ የምትቀመጥብኝ፡ እንደዚህ፡
ያለ፡ ዐመል፡ አይተኸብኝ፡ ታውቃለኸን፤ በለግምም፡
መሰከረ፡ እንዲህ፡ ያለ፡ ዐመል፡ እንዳላየባት ።

እግዚአብሔር፡ የበለግምን፡ ዐይን፡ ከፈተ ፤ የተ
መዘዘ፡ ሰይፍ፡ በጁ፡ ይዞ፡ የእግዚአብሔር፡ መልክ
ተኛ፡ ከመንገድ፡ ላይ፡ ቆሞ፡ አየ ።

እግዚአብሔር፡ እንኳንስ፡ የሰውን፡ የእንስ
ሳን፡ አፍ፡ ከፍቶ፡ እንደሚያናግር፡ ይህ፡ ጥቅስ፡
ያስረዳናል ።

ኋላም፡ በተገናኙ፡ ጊዜ፡ እግዚአብሔር፡ ባፈ፡
የሚያደርገውን፡ ነገር፡ ብቻ፡ ነው፡ የምናገረው፡
ብሎ፡ በለግም፡ ለባላቅ፡ መልሶለታል ።

በጥንት፡ ዘመን፡ ይታመንባቸው፡ ከነበሩት፡
ከብዙዎቹ፡ ያምልኮት፡ ነገሮች፡ አንደኛው፡ በጣ
ዎት፡ መቅደስ፡ ይነገር፡ የነበረው፡ ትንቢት፡ ነው ።
ከሁሉም፡ የሚበልጠው፡ በግሪክ፡ አገር፡ ዴልፍ፡
በሚባለው፡ ከተማ፡ አጽሎን፡ ለሚባለው፡ ጣዎት፡
በተሠራው፡ መቅደስ፡ ውስጥ፡ የሚነገረው፡ ትን
ቢት፡ ነበር ። የዚህም፡ የትንቢት፡ ነገር፡ እንዲህ፡
ነው ፤ ፒቲ፡ ፒቶኒስ፡ ወይም፡ ሲቢል፡ (ባቤላ)፡ የም
ትባል፡ በመቅደሱ፡ ውስጥ፡ እንደ፡ ካህናት፡ ኗሪና፡
አገልጋይ፡ በሆነች፡ ሴት፡ አፍ፡ አምላኩ፡ (ጣዎቱ)፡
እያደረ፡ ባለጉዳዮች፡ የሆኑ፡ ሰዎች፡ ሊያውቁት፡
ስለሚፈልጉት፡ ስለ፡ ማንኛውም፡ ስለ፡ ቸገራቸው፡
ነገር፡ ሁሉ፡ ለሚያቀርቡት፡ ጥያቄ፡ መልሱ፡ በት
ንቢት፡ ይሰጣቸዋል፡ ተብሎ፡ ይታመንበት፡ ነበር ።
ትንቢቱ፡ ከሚነገርበት፡ ቀን፡ አስቀድሞ፡ ፒቶኒስ፡
ሦስት፡ ቀን፡ ከጸመች፡ በኋላ፡ የ«ሎሪዬ»፡ ዛፍ፡
ቅጠል፡ ትበላለች ። ይህም፡ ቅጠል፡ ሲያስከራት፡
በሦስት፡ አግር፡ ከቆመ፡ ጠረጴዛ፡ ላይ፡ ወጥታ፡
ከጠረጴዛው፡ ሥር፡ የሚቀረና፡ ጢስ፡ ይጤስባታል ።
በዚህም፡ ጊዜ፡ ሰውነቷን፡ በሙሉ፡ እንደ፡ ወባ፡
ይመታትና፡ ጠጉሯ፡ ቆሞ፡ አኛም፡ ይንቀጠቀጥና፡
አረፋ፡ ይደፍቃል ። ከዚህ፡ በኋላ፡ ትንቢት፡ መና

ገር ፡ ትዠምራለች ። በጥንት ፡ ዘመን ፡ የነበሩት ፡
 ነገሥታት ፡ ስለ ፡ ልዩ ፡ ልዩ ፡ ችግር ፡ የሚሆነውን ፡
 ነገር ፡ ለማወቅ ፡ ትንቢቷን ፡ መጠየቅና ፡ የምትሰጣ
 ቸውንም ፡ ምላሽ ፡ መስማት ፡ የሚጓጉለትና ፡ የሚጣ
 ጣሩለት ፡ ጉዳይ ፡ እንደ ፡ ነበረ ፡ በታሪክ ፡ ተጽፎ ፡
 እናገኘዋለን ። ከዚህም ፡ የተነሣ ፡ አውግስጦስ ፡
 ቄሳር ፡ ለዚህ ፡ ጉዳይ ፡ ወደ ፡ ፒቶኒስ ፡ (ሳቤላ) ፡



የክርስቲያን ፡ ሃይማኖት ፡ በዓለም ፡ ላይ ፡ ስለ ፡ መምጣቱ ፡
 ሳቤላ ፡ ለአውግስጦስ ፡ ቄሳር ፡ ትንቢት ፡ እንደ ፡ ነገረችው ።

ዘንድ ፡ ሄዶ ፡ ሳለ ፡ ከቅዱሳት ፡ መጻሕፍት ፡ በተገ
 ኘው ፡ ምስክርነት ፡ መሠረት ፡ በዚህ ፡ መጽሐፍ ፡
 ላይ ፡ እንደምታዩት ፡ ሩፋኤል ፡ የሚባለው ፡ ትልቁ ፡

ሥዕል ፡ ሠዓሊ ፡ እንደ ፡ ነደፈው ፡ ፒቶኒስ ፡ ለአው
 ግስጦስ ፡ ቄሳር ፡ ስለ ፡ ክርስቲያን ፡ ሃይማኖት ፡ በዓ
 ለም ፡ ላይ ፡ መምጣት ፡ ትንቢት ፡ ነግራዋለች ።
 ይህም ፡ አረመኔዎች ፡ ከስሕተት ፡ ወደ ፡ እውነት ፡
 ከጨለማ ፡ ወደ ፡ ብርሃን ፡ እንዲመለሱ ፡ ለማድረግ ፡
 እግዚአብሔር ፡ ክብሩን ፡ ለእነሱ ፡ በሚሰማማቸው ፡
 መንገድ ፡ እንደ ፡ ገለጠላቸው ፡ ያስረዳናል ።

ማሳሰቢያ ።

ይህ ፡ መጽሐፍ ፡ አሁን ፡ በመጨረሻ ፡ ጊዜ ፡
 ሲታተም ፡ ደራሲው ፡ ከብዙ ፡ ቦታ ፡ አዲስ ፡ ነገር ፡
 እየጨመረበት ፡ እንዲሰፋፋ ፡ አድርጎታል ።

ተግባራት ስ

ንጉሥ ፡
 አንድ ፡ ወጣት ፡
 ከከብ ፡ ቁጣሪ ፡
 የንጉሥ ፡ ባለሟል ።
 አንድ ፡ ካህን ፡
 የንጉሥ ፡ እንደራሴ ፡
 የንጉሥ ፡ ልጅ ፡ (ልዕልት) ፡
 ጓደኛዋ ፡
 አገረ ፡ ገዢ ፡
 የወታደር ፡ አለቃ ፡
 የንጉሥ ፡ አሸከር ፡
 የንጉሥ ፡ ወታደር ፡
 አንድ ፡ ሰርገኛ ፡
 አንድ ፡ ወታደር ፡
 ገረድ ፡

አንደኛ ፡ ጾታ ስ

ትርጉሙ ፡ ፩ ስ

ንጉሥ ፡ ወታደር ፡ ከከብ ፡ ቁጣሪ ፡ ገረድ ስ
 (ጊዜው ፡ ጨለማ ፡ ነው ፤ ከዋክብት ፡ በሰማይ ፡ ላይ ፡ ይታያሉ) ስ

ንጉሥ ስ

ቀን ፡ ሲሠራ ፡ ውሎ ፡ ሕዝቡ ፡ ሰራዊቱ ፡
 ሁሉም ፡ በጸጥታ ፡ ገብቶ ፡ በየቤቱ ፡
 እንሆ ፡ ተቀምጧል ፡ በሰላም ፡ በጤና ፡
 ከዋክብት ፡ በሰማይ ፡ የብርሃንን ፡ ፋና ፡
 በውበት ፡ በጸዳል ፡ ለመሬት ፡ ሲያወርዱ ፡
 ያዳም ፡ ልጅ ፡ በወገን ፡ በዘር ፡ በነገዱ ፡
 ተከፍሎ ፡ ባለበት ፡ የፈጣሪን ፡ ግርማ ፡
 ለማድነቅ ፡ ይችላል ፡ ሌሊት ፡ በጨለማ ስ

ወታደር ስ

እውነት ፡ ነው ፡ ከተማው ፡ ሰላምን ፡ አግኝቶ ፡
 ሕዝብ ፡ እንዲህ ፡ ሲከተት ፡ በየቤቱ ፡ ገብቶ ፡
 ለማያየው ፡ ደስ ፡ ይላል ፡ ለሚመለከተው ስ

ንጉሥ ስ

ሁሉም ፡ በደግ ፡ አሳብ ፡ ክፉን ፡ ነገር ፡ ትተው ፡
 በሰላም ፡ ሲኖሩ ፡ እንዲህ ፡ በጸጥታ ፡
 ለማንም ፡ ተመልካች ፡ ይሰጣል ፡ ደስታ ስ

ሕዝቡን፡ ከተማውን፡ ማታ፡ እንዲህ፡ ሳስተውለው፡ ሳሁኑ፡ ሰዓት፡ ነው፡ ልቤን፡ ደስ፡ የሚለው ።

ወታደር ።

አገር፡ ሲደላደል፡ መንግሥቱ፡ ሲረጋ፡ እያንዳንዱ፡ ፍጡር፡ ሳይፈራ፡ ሳይሠጋ፡ ጌታን፡ አመስግኖ፡ ንጉሡን፡ አፍቅሮ፡ በሰላም፡ ይኖራል፡ ደስ፡ የሚያሰኝ፡ ኑሮ ።

ንጉሥ ።

ማንኛውም፡ ንጉሥ፡ ማንኛውም፡ መሪ፡ አገሩን፡ ሲገዛ፡ ሆኖ፡ አስተዳዳሪ፡ ከመልካም፡ ነገሮች፡ ሁሉ፡ የሚበልጠው፡ ዋና፡ ሀብት፡ ሰላም፡ ነው፡ ለሕዝብ፡ የሚሰጠው ።

ወታደር ።

እውነት፡ ነው፡ የቀረው፡ ሌላ፡ ሁሉ፡ ንዋይ፡ ሠርቶ፡ ማግኘት፡ ሆነ፡ ብልጽግና፡ ሲሳይ፡ ዐውቆ፡ ይከተላል፡ ሆኖ፡ ተጨማሪ ።

ንጉሥ ።

በየመንደሮቹ፡ ተደርጎ፡ መርማሪ፡ በከተማ፡ እንዳይኖር፡ ወንበዴና፡ ሌባ፡ ማስፈተሽ፡ መልካም፡ ነው፡ በጣም፡ የሚገባ ።

ወታደር ።

የከተማ፡ ገዥ፡ የሚያስፈልገውን፡ እንደምን፡ ሳይፈጽም፡ ይቀራል፡ እስካሁን ።

ንጉሥ ።

ሥራውን፡ ተግባሩን፡ እያከናወነ፡ ሁሉም፡ ሠራተኛ፡ ታታሪ፡ እየሆነ፡ የደከመበትን፡ የሥራውን፡ ዋጋ፡ አግኝቶ፡ የሚኖር፡ ሳያስብ፡ ሳይሠጋ፡ እንዲሆን፡ እሻለሁ፡ ሕዝቤ፡ ባለጸጋ ።

ወታደር ።

ሰላምን፡ አግኝቶ፡ ተግቶ፡ እየሠራ፡ ሁሉም፡ የሚጥር፡ ነው፡ ደካም፡ የሚሠራ ።

ትርኢት፡ ፪ ።

ንጉሥ፡ ኮከብ፡ ቈጣሪ፡ ወታደር፡ ገረድ ።

ገ ረ ድ ።

(ጊዜው፡ ሌሊት፡ መሆኑን፡ ለማስረዳት፡ ከጣራው፡ ላይ፡ ከዋ ከብት፡ የተሳሉበት፡ ትልቅ፡ ሰሌዳ፡ ይታያል ። ከመጋረጃው፡ ውስጥ፡ አንዲት፡ ሴት፡ ስትጨነቅ፡ ጽምዕቱ፡ ይሰማል ። እንደ፡ ሰው፡ ከደጅ፡ ተቀምጧል፡ ከገንዳ፡ ገረድ፡ ወደ፡ እሱ፡ ትመጣለች) ።

በምጥ፡ ላይ፡ ነው፡ ያሉት፡ እመየቱ፡ ሊወልዱ፡ ሕመም፡ ጸንቶባቸው፡ በጭንቅ፡ ተገቡዱ ።

ቶሎ ፡ ረድተዋቸው ፡ እንዲገላገሉ ፡
ፈጥነው ፡ ይነሡና ፡ ላምላኮች ፡ ይሳሉ ።

ኮከብ ፡ ቋጣሪ ።

እንሆ ፡ ፈጥኜ ፡ ተነሣሁኝ ፡ አሺ ፤
አንቺም ፡ አጠገቧ ፡ ሂጂ ፡ ተመለሺ ።

(ሰውዬው ፡ ዕጣን ፡ አጭሶ ፡ ይለምናል) ።

የወንዝ ፡ የተራራ ፡ የጥበብ ፡ የፀሐይ ፡
የእሳት ፡ የነጉድጓድ ፡ የመሬት ፡ የሰማይ ፡
እናንተ ፡ አምላኮች ፡ የዓለም ፡ ሁሉ ፡ ሥልጣን ፡
በእጃችሁ ፡ የሆነ ፡ ይህ ፡ የዛሬው ፡ ሕፃን ፡
ሲወለድ ፡ ዕድሉን ፡ በኮከቦች ፡ ሰሻ ፡
እንድትገልጹልኝ ፡ እስከ ፡ መጨረሻ ።
በሰለት ፡ ቃል ፡ ኪዳን ፡ ሰማችሁ ፡ ሲጠራ ፡
ግለጹልኝና ፡ ገላግሏት ፡ አደራ ።

(በዕጣኑ ፡ አጠገብ ፡ ሆኖ ፡ ይህንን ፡ ከተናገረ ፡ በኋላ ፡ ተቀ
ዎጠ ፡ ከጥክብትን ፡ ያስተውላል) ።

አንተ ፡ የምሕረት ፡ አምላክ ፡ ይድረስኸ ፡ ጸሎቴ ፡
ማራት ፡ ይቅር ፡ በላት ፡ ተጨነቀች ፡ ሚስቴ ፤
አብረው ፡ ተጠበቡ ፡ ነፍሴና ፡ ሕይወቴ ።

.....
አትማራት ፡ ይቅር ፡ ሚስቴ ፡ አትገላገል ፤
ይቅር ፡ አትማራት ፡ መከራ ፡ ትቀበል ።

.....
እባክኸ ፡ ማርልኝ ፡ ሚስቴ ፡ ተጨነቀች ፤
ምጥ ፡ እያንገላታት ፡ በብዙ ፡ ማቀቀች ።

.....
ይቅር ፡ አትማራት ፡ ምሕረትኸን ፡ መልሰው ፤
አንደዬ ፡ እንደሁ ፡ ተፈጥሯል ፡ ጭንቅና ፡ ሞት ፡ ለሰው ።

.....
እባክኸ ፡ ማርልኝ ፡ ሚስቴ ፡ ትገላገል ፤
አይተኸ ፡ አትጨክን ፡ የሰውን ፡ ልጅ ፡ በደል ።

(የሕፃን ፡ ድምፅ ፡ ተሰማ) ።

ጨክነኸ ፡ አትጨክን ፡ ሰሚ ፡ ነኸ ፡ በርጋታ ፤
ምስጋና ፡ ይድረስኸ ፡ የሰማዩ ፡ ጌታ ።

ትርኢት ፡ ፫ ።

(ንጉሥ ፡ ከኋላው ፡ ወታደሩን ፡ አስከትሎ ፡ መጣ) ።

ን ጉ ሥ ።

እብድ ፡ ነኸ ፡ መሰለኝ ፡ ወይም ፡ ወፈፍተኛ ፤
እንዲህ ፡ ያለ ፡ ነገር ፡ አዲስ ፡ አማርኛ ፡
ከወዴት ፡ አመጣኸ? ሴቷ ፡ ስትጨነቅ ፡
ሞተች ፡ ዳኝች ፡ ሲባል ፡ ታማ ፡ ስትጠበቅ ፡
ቅጥ ፡ በሌለው ፡ ቋንቋ ፡ በወጣ ፡ ከሥራት ፡
እያልኸ ፡ መለመንኸ ፡ ማራት ፡ አትማራት ፡

በምን ፡ ምክንያት ፡ ነው ፤ ምንድነው ፡ ነገሩ ፡
አልገባኝም ፡ እኔ ፡ ይህ ፡ ፈሊጥ ፡ ምስጢሩ ።

ኮከብ ፡ ቈጣሪ ።

ቀድሞ ፡ አረ ፡ አንተ ፡ ማነኝ ፡ አላውቅኸ ፡ አታውቀኝ ፤
በምን ፡ ምክንያት ፡ ነው ፡ የምትጠይቀኝ ፡

ን ጉ ሥ ።

መንገደኛ ፡ ሰው ፡ ነኝ ፡ ስሄድ ፡ በጉዳና ፡
ሥራኸን ፡ ላይ ፡ መጣሁ ፡ አስደነቀኝና ።
የሠራኸው ፡ ሥራ ፡ በብዙ ፡ ገርሞኛል ፤
አሁንስ ፡ እብድ ፡ እንጂ ፡ ሌላ ፡ ምን ፡ ያሰኛል ።

ኮከብ ፡ ቈጣሪ ።

እኔን ፡ እብድ ፡ ብትል ፡ ለሰሚም ፡ አይበጅ ፤
ትልቅ ፡ ቁም ፡ ነገር ፡ ነው ፡ ባይገባኸ ፡ ነው ፡ እንጅ ።
ይቺ ፡ ሴት ፡ ሚስቴ ፡ ነች ፡ ምጥ ፡ ይዟት ፡ አይቺ ፡
የኮከብን ፡ ምስጢር ፡ ጥበቡን ፡ አጥርቼ ፡
ዐውቀዋለሁና ፡ እዚህ ፡ ደጅ ፡ ወጥቼ ፡
እመለክታለሁ ፡ በጣም ፡ አስተውዬ ፡
የልጁንም ፡ ዕጣ ፡ በዚህ ፡ ተከትዬ ፤
ሲታየኝ ፡ የኮከብ ፡ መልካም ፡ አካሄድ ፡
ማርልኝ ፡ እላለሁ ፡ ልጄ ፡ እንዲወለድ ፡
አካሄዳቸው ፡ ግን ፡ ሲበላሽ ፡ አይቺ ፡
አትማር ፡ እላለሁ ፡ ልመናዬን ፡ ትቼ ።

ኮከብ ፡ አዛምደኸ ፡ ስትዘረዝረው ፡
አስበኸ ፡ ነውን ፡ የምትናገረው ፡

ኮከብ ፡ ቈጣሪ ።

አስቤ ፡ ነው ፡ እንጂ ፡ ከልቤ ፡ እንዴታ ፤
የምቀልድ ፡ መስሎኸ ፡ አይግባኸ ፡ ቅርታ ።
በግብጽም ፡ በፊንቄ ፡ በአሶር ፡ በባቢሎን ፡
በግሪክ ፡ በሮማ ፡ በፋርስ ፡ በካርታጎን ፡
የነበሩት ፡ ሁሉ ፡ አምላኮች ፡ ተንቀው ፡
በፍጹም ፡ ተረስተው ፡ ይቀራሉ ፡ ወድቀው ።
ሰው ፡ ሁሉ ፡ ወደ ፡ ፊት ፡ ሲጽፈው ፡ ተርኮ ፡
ዜናቸውን ፡ ሁሉ ፡ ይለዋል ፡ አምልኮ ፡
ስምም ፡ ሲሰጣቸው ፡ አብሮ ፡ በጠቅላላ ፡
ጣዖት ፡ ይላቸዋል ፡ ሁሉንም ፡ በሞላ ።
የሰማይ ፡ የመሬት ፡ ሥልጣን ፡ ተጠቅልሎ ፡
ላንድ ፡ አምላክ ፡ ይሰጣል ፡ አንድ ፡ አምላክ ፡ ተብሎ ፡
የሚጠራውና ፡ በጣም ፡ የከበረው ፡
ያው ፡ ነው ፡ ሌላ ፡ አይደለም ፡ ወንጌል ፡ ያስተማረው ።
እንግዲህ ፡ ከሰማኸ ፡ ያየሁትን ፡ ሁሉ ፡
አድምጥ ፡ የልጁ ፡ ዕጣ ፡ እንዲህ ፡ ነው ፡ በሙሉ ፡
መልኩ ፡ የተዋበ ፡ ተወዳጅ ፡ ባመሉ ፡
ሁል ፡ ጊዜ ፡ ሆኖለት ፡ መከታ ፡ ጦር ፡ ኃሻ ፡
ዕድል ፡ ይረዳዋል ፡ እስከ ፡ መጨረሻ ፡
ላቅመ ፡ አዳም ፡ ሲበቃ ፡ እንዳልኩኸ ፡ ተታብቶ ፡
እመነኝ ፡ ይነግሣል ፡ ከዙፋን ፡ ላይ ፡ ወጥቶ ።

ይህ ፡ ያሁኑ ፡ መንግሥት ፡ ለጣዖት ፡ ይሰግዳል ፤
 ቦረንትቻ ፡ እያለ ፡ ከብቱን ፡ ለዛፍ ፡ ያርዳል ፡
 ጳላ ፡ ግን ፡ የኔ ፡ ልጅ ፡ ባምላክ ፡ ኅይል ፡ ይነግሣል ፤
 የክርስቲያን ፡ ሃይማኖት ፡ ያን ፡ ጊዜ ፡ ይነግሣል ፤
 እስከነ ፡ ምክራቡ ፡ ጣዖትም ፡ ይፈርሳል ።
 አሁን ፡ ተበድሎ ፡ በመሬት ፡ ያዘነ ፡
 ነጻነት ፡ ያገኛል ፡ ባንድ ፡ አምላክ ፡ ያመነ ።

ን ጉ ሥ ።

በዚህ ፡ በኛ ፡ መንግሥት ፡ በዚች ፡ በኛ ፡ ሰዓት ፡
 እንዴት ፡ ይደረጋል ፡ ይኸ ፡ ሁሉ ፡ መዓት ፡
 መለፍለፍ ፡ ይባላል ፡ እንዲያው ፡ መቀባጠር ፤
 እውነትስ ፡ አይደለም ፡ ይኸ ፡ ሁሉ ፡ ነገር ።
 መቼም ፡ አይፈጸም ፡ የተናገሮኸው ፡ ቃል ፤
 ክርስቲያን ፡ ባሪያ ፡ ነው ፡ ዘላለም ፡ ይጠቃል ።

ኮከብ ፡ ቁጣሪ ።

እውነት ፡ ነው ፡ ነገሩ ፡ ያሳዝናል ፡ በጣም ፡
 ግን ፡ ሁን ፡ ያለው ፡ መጥቶ ፡ ያላለው ፡ አይመጣም ፤
 ከታቀደው ፡ መሥመር ፡ ነገር ፡ ሁሉ ፡ አይወጣም ።
 ሰዎች ፡ በመሬት ፡ ላይ ፡ ስንኖር ፡ እኛማ ፡
 ጥቃቅን ፡ ፍጥረት ፡ ነን ፡ ዐቅማችን ፡ ደካማ ፡
 ወይ ፡ አንተ ፡ ወይ ፡ እኔ ፡ ወይም ፡ ደግሞ ፡ ሌላ ፡
 እንደ ፡ ምን ፡ ይችላል ፡ ከእግዚአብሔር ፡ ሊጣላ ፡
 የእግዚአብሔርም ፡ ፈቃድ ፡ በነቢይ ፡ አንደበት ፡

ወይም ፡ ደግሞ ፡ እንደዚህ ፡ በኮከቦች ፡ ጽሕፈት ፡
 ትልቅ ፡ ምስጢር ፡ ሳይቀር ፡ ከዚህ ፡ የበለጠ ፡
 ለሚሻው ፡ ይገኛል ፡ እየተገለጠ ።
 የክርስቲያን ፡ ሃይማኖት ፡ ለምን ፡ ባለም ፡ መጣ ፡
 ብለኸ ፡ በመናደድ ፡ በከንቱ ፡ አትቁጣ ።
 ብትወድስ ፡ ባትወድስ ፡ ያንተ ፡ አሳብ ፡ ምንድነው ፡
 ግን ፡ ሊያስጥል ፡ ይችላል ፡ አምላክ ፡ ሲወሰነው ፡
 ንጉሡም ፡ አይችሉ ፡ እመነኝ ፡ በውነቱ ፤
 ይህ ፡ ያየሁት ፡ ነገር ፡ አይምሰልኸ ፡ ከንቱ ።

ን ጉ ሥ ።

ታሪክ ፡ ሰምቻለሁ ፡ ትንቢት ፡ በያይነቱ ፤
 እንዲሁም ፡ ይኖራል ፡ ንግር ፡ በየቤቱ ፡
 ነገር ፡ ግን ፡ እንደዚህ ፡ በውነት ፡ የሚያስደንቅ ፡
 አስተውለው ፡ ሲያስቡት ፡ እጅግ ፡ የሚያስቅቅ ፡
 መጥፎ ፡ የተጠላ ፡ መዓተኛ ፡ ወሬ ፡
 ከቶ ፡ አልሰማሁም ፡ እኔ ፡ ያለ ፡ ዛሬ ።

ኮከብ ፡ ቁጣሪ ።

ሐሰት ፡ ቃል ፡ አይደለም ፡ የከንቱ ፡ ውዳሴ ፤
 ታዘበኝ ፡ ይነቀል ፡ ጠጉር ፡ ከምላሴ ፡
 ይህ ፡ ያልሆነ ፡ እንደሆነ ፡ አብድ ፡ ነኝ ፡ እውነትም ፤
 ነገር ፡ ግን ፡ እመነኝ ፡ እኔ ፡ አልሳሳትም ።
 በውነቱማ ፡ ነገር ፡ አሁን ፡ ራሴ ፡ እኔ ፡
 እምነቱ ፡ እንዳንተ ፡ ነው ፡ ፍጹም ፡ አረመኔ ፡

የኔ ፡ ልጅ ፡ ቢጠመቅ ፡ በጭራሽ ፡ አልወድም ፤
ግን ፡ ማንም ፡ ኅይለኛ ፡ በመሬት ፡ ላይ ፡ አንድም ፡
ሊያግደው ፡ አይችልም ፡ ከቶ ፡ ምንም ፡ ቢሆን ፤
ይህ ፡ ሁሉ ፡ ይሆናል ፡ ይፈጸማል ፡ አዎን ።

ገ ጉ ሥ ።

እንደ ፡ ታዛቢ ፡ ሰው ፡ እንደ ፡ ዳኛም ፡ ሆኜ ፡
ሳጠናው ፡ ሳስተውለው ፡ ነገሩን ፡ መዝኜ ፡
እጠራጠራለሁ ፡ እውነት ፡ አይመስለኝም ፤
እንዲህ ፡ የሚያስረዳ ፡ ጥበብ ፡ አይገኝም ።
ቀልድ ፡ ነው ፡ እንዳልል ፡ ነገሩ ፡ በረታ ፤
እውነት ፡ ነው ፡ እንዳልል ፡ ልቤ ፡ አመናታ ።

ኮከብ ፡ ቈጣሪ ።

እንዳይመጣ ፡ ብሎ ፡ የነገር ፡ እንግዳ ፡
ፍጡር ፡ ተደጋግፎ ፡ ባቅሙ ፡ ቢረዳዳ ፡
ምንም ፡ ቢፍጨረጨር ፡ እያጉረመረመ ፡
መጨውን ፡ ቢያግደው ፡ ቀን ፡ እያስቀደመ ፡
እጅግ ፡ ቢጠነቀቅ ፡ ብልጎቱን ፡ ቢያበዛ ፡
አስማተኛን ፡ ሁሉ ፡ በገንዘብ ፡ ቢገዛ ፡
ሕዝብ ፡ ቢተባበር ፡ ነገሥታት ፡ ቢቈጡ ፡
ጠቢባን ፡ ተስማምተው ፡ ሺ ፡ ዘዴ ፡ ቢያመጡ ፡
ወራትና ፡ ዓመታት ፡ ሕጋቸው ፡ ቢናጋ ፡
ዐውደ ፡ ሥርዐታቸው ፡ በውሉ ፡ ባይረጋ ፡
ቀኑም ፡ አልመሽ ፡ ብሎ ፡ ሌሊቱ ፡ ባይነጋ ፡

ጨረቃና ፡ ፀሐይ ፡ ብርሃንን ፡ ቢነሡ ፡
ሰማይና ፡ መሬት ፡ ተጋጭተው ፡ ቢፈርሱ ፡
የተጻፈ ፡ ነገር ፡ አይቀርም ፡ መድረሱ ።
እመነኝ ፡ አይደለም ፡ ከንቱ ፡ መለፍለፍ ፤
ይህ ፡ ሁሉ ፡ ተጽፏል ፡ በሰማይ ፡ መጽሐፍ ፡
ብራናው ፡ ጠፈር ፡ ነው ፡ ፊደሉም ፡ ኮከብ ፤
ቀና ፡ ብለኸ ፡ እንብብ ፡ ትልቁን ፡ መዝገብ ።
ደግሞም ፡ ሩቅ ፡ አይደል ፡ የዚህን ፡ ፍጻሜ ፡
እንደርስበታለን ፡ እኔና ፡ እንተ ፡ በዕድሜ ።

ገ ጉ ሥ ።

ወይ ፡ አይፈጸምም ፡ ወይም ፡ ይፈጸማል ፤
በል ፡ ሄድሁኝ ፡ ደኅና ፡ ሁን ፤ ግን ፡ ሥራሽ ፡ ይገርማል ።

ኮከብ ፡ ቈጣሪ ።

እውነት ፡ ተገቢ ፡ ነው ፡ የሰው ፡ ልጅ ፡ ቢገረም ፤
ነገር ፡ ግን ፡ ከንቱ ፡ ነው ፡ መቈጣት ፡ ማጉረምረም ።

ትርኢት ፡ ፬ ።

ገ ጉ ሥ ።

(ገጉሥ ፡ ለተከተለው ፡ ወታደር) ።

ሰማኸ ፡ ወይ ፡ ይህ ፡ ድኻ ፡ እከካም ፡ ምስኪን ፡
ኮከብ ፡ አየሁ ፡ ብሎ ፡ የሚረተውን ፤

ይህ ፡ ትንቢት ፡ የሚባል ፡ ጉደኛ ፡ ሐተታ ፡
 አስተውሎ ፡ ላላየው ፡ ይመስላል ፡ ጨዋታ ።
 ይበልጥ ፡ የሚገርመው ፡ ይበልጥ ፡ የሚደንቀው ፡
 ተራ ፡ ሰው ፡ መደዴ ፡ ሰው ፡ ሁሉ ፡ የናቀው ፡
 ማንም ፡ ሳይጠረጥር ፡ ሳያስበው ፡ ከቶ ፡
 እንዲህ ፡ እንደ ፡ ዋዛ ፡ ከመሬት ፡ ተነሥቶ ፡
 የማይቻለውን ፡ በመንፈስ ፡ ሊበገር ፡
 እንደዚህ ፡ ያለውን ፡ የከበደ ፡ ነገር ፡
 እየዘረዘረ ፡ አትቶ ፡ ተርጉሞ ፡
 ሲናገር ፡ አይፈራም ፡ በጭራሽ ፡ ፈጽሞ ።
 ይኸ ፡ ሰው ፡ ሲናገር ፡ በውነት ፡ እንዲህ ፡ ደፍሮ ፡
 ልቤ ፡ ተደነቀ ፡ በሰው ፡ ልጅ ፡ ተፈጥሮ ።
 ስንቱን ፡ ታላቅ ፡ ነገር ፡ ሽሮ ፡ አፈረሰው ፡
 ስንቱን ፡ ቅዱስ ፡ ነገር ፡ ጥሎ ፡ አረከሰው ፡
 እንደ ፡ ድፍረቱማ ፡ በሞት ፡ በተቀጣ ፡
 ታዲያ ፡ ምን ፡ ይሆናል ፡ ይህ ፡ የትንቢት ፡ ጣጣ ፡
 ብዙ ፡ ስለ ፡ ሆነ ፡ እኛ ፡ ብንከፋ ፡
 ምናልባት ፡ ይሆናል ፡ ይህ ፡ ሰው ፡ ያላጠፋ ።
 ከታየው ፡ ተገልጦ ፡ ያየውን ፡ ቢናገር ፡
 እንደ ፡ ምን ፡ ይቀጣል ፡ እሱ ፡ በዚህ ፡ ነገር ፡
 መስሎ ፡ ቢታየንም ፡ ድፍረቱ ፡ የበዛ ፡
 ነገሩን ፡ ሰማነው ፡ እኛም ፡ እንደ ፡ ዋዛ ።
 እሱም ፡ የታየውን ፡ በሰፊው ፡ ተረከ ፡
 እኔም ፡ በዚህ ፡ ነገር ፡ መንፈሴ ፡ ታወከ ።

ወታደር ።

ንጉሥ ፡ ሆይ ፡ አይደንቅም ፡ ልማድ ፡ ነው ፡ ነገሩ ፤
 እንደዚህ ፡ ይገኛል ፡ እብድ ፡ በያገሩ ፡
 እንደዚህ ፡ አድርጎ ፡ በጣም ፡ በመድፈሩ ፡
 አንገቱን ፡ አንቁ ፡ ጥዬ ፡ ላንገላታው ፡
 ጥቂት ፡ ቀርቶኝ ፡ ነበር ፡ በጥሬ ፡ ልመታው ።
 ንጉሥ ፡ መሆንምን ፡ እውነት ፡ ቢያውቅ ፡ ኖሮ ፡
 ይህ ፡ ጅል ፡ ቀባጣሪ ፡ ቅዠታም ፡ ደንቁሮ ፡
 አያወራም ፡ ነበር ፡ ይህን ፡ ሁሉ ፡ ደፍሮ ።

ንጉሥ ።

ነገሩስ ፡ ነገር ፡ ነው ፡ አይደለም ፡ የቅዠት ፤
 ይህን ፡ የሚናገር ፡ ይዞ ፡ ነው ፡ መሠረት ።
 የኮከብን ፡ ምስጢር ፡ ዐውቆ ፡ ለመመርመር ፡
 ከኔ ፡ ወዲያ ፡ ብልጎ ፡ አይገኝም ፡ ነበር ፤
 ግን ፡ እንዲህ ፡ ዘልቁ ፡ እስከዚህ ፡ ለመፍረድ ፡
 አልደረሰኩበትም ፡ የዚህን ፡ ሰው ፡ መንገድ ።
 ይህ ፡ ነገር ፡ ያሠጋል ፡ በጣም ፡ ያሳስባል ፤
 የሱ ፡ ልጅ ፡ የኔን ፡ ልጅ ፡ እንደ ፡ ምን ፡ ያገባል ?

ወታደር ።

አንደበቴ ፡ ይላል ፡ አሁንም ፡ ደጋግሞ ፡
 የማይደረግ ፡ ነው ፡ ይህ ፡ ነገር ፡ ፈጽሞ ።

ንጉሥ ።

አየኸ ፡ አይደለም ፡ ወይ ፡ የሰውን ፡ ልጅ ፡ ድፍረት ?

ወታደር ።

አይቼ ፡ ደነቀኝ ፡ ይህን ፡ ከንቱ ፡ ፍጥረት ።

ን ጉ ሥ ።

ምን ፡ ያደርግ ፡ በራእይ ፡ ሲታየው ፡ ተገልጦ ።

ወታደር ።

ዕውቀቱ ፡ ጥበቡ ፡ እሱ ፡ ከማን ፡ በልጦ ።

ን ጉ ሥ ።

አሳብና ፡ ሥጋት ፡ በመንፈሴ ፡ መጣ ።

ወታደር ።

ይገባል ፡ ይኸ ፡ ሰው ፡ ሊታሰር ፡ ሊቀጣ ።

ን ጉ ሥ ።

እሱ ፡ በዚህ ፡ ጉዳይ ፡ ቢቀጣ ፡ ቢታሰር ፡ መች ፡ ይለውጠዋል ፡ የትንቢቱን ፡ ነገር ።

ወታደር ።

ሳይገረፍና ፡ ሳይቀጣ ፡ ታስሮ ፡ እንደ ፡ ምን ፡ ይቀራል ፡ ይህንን ፡ ተናግሮ ።

ን ጉ ሥ ።

ይሆናል ፡ አይሆንም ፡ ንግሩ ፡ ትንቢቱ ፡ ይህ ፡ ነው ፡ ዋናው ፡ ነገር ፡ ሌላው ፡ ሁሉ ፡ ከንቱ ።

ወታደር ።

ዐዋቂ ፡ ሰው ፡ መስሎ ፡ እሱ ፡ ቢናገርም ፡ ይፈጸማል ፡ ብዬ ፡ እኔ ፡ አልጠረጥርም ።

ን ጉ ሥ ።

ትንቢቱን ፡ ሲናገር ፡ አፉ ፡ አንደበቱ ፡ የገነነ ፡ ነበር ፡ ጎይለኛና ፡ ብርቱ ።

ወታደር ።

እንዲህ ፡ መለፍለፉ ፡ አፉን ፡ በጣም ፡ ከፍቶ ፡ ምናልባት ፡ እንዳይሆን ፡ ምናምን ፡ ጠጥቶ ።

ን ጉ ሥ ።

ስካርስ ፡ አይደለም ፡ አፉ ፡ ያስታውቃል ፡ እያደር ፡ ሲያስቡት ፡ ይህ ፡ ነገር ፡ ይደንቃል ።

ወታደር ።

ከየት ፡ እንዳመጣው ፡ ይህንን ፡ ፈጠራ ፡ ሊጠየቅ ፡ ይገባል ፡ በሕግ ፡ ምርመራ ።

ን ጉ ሥ ።

ይህንን ፡ መመርመር ፡ ሞኝነት ፡ ነው ፡ ከንቱ ፡ በኮከብ ፡ ብራና ፡ ተጽኛል ፡ ማለቱ ፡ ለዚህ ፡ አይደለም ፡ ወይ? ሐሰት ፡ ነው ፡ የሚል ፡ ሰው ፡ ይገባል ፡ ጥበቡን ፡ ዐውቆ ፡ ሊመልሰው ።

ወታደር ።

የትንቢቱ ፡ ነገር ፡ ቢሆንም ፡ የከፋ ፡
ውሸት ፡ ነው ፡ እላለሁ ፡ የዚህ ፡ ሰው ፡ ልፍለፋ ።

ን ጉ ሥ ።

ውሸት ፡ ቢሆንማ ፡ ምን ፡ እፈልግ ፡ ነበር ፤
ይህ ፡ አልነበረም ፡ ወይ ፡ የምመኘው ፡ ነገር ፡
ብርቱ ፡ ስለ ፡ ሆነ ፡ የትንቢት ፡ ውሳኔ ፡
እውነት ፡ እንዳይሆን ፡ ነው ፡ የምፈራው ፡ እኔ ።

ወታደር ።

የንጉሥ ፡ አስተያየት ፡ ባንድ ፡ ወገን ፡ እውነት ፡ ነው ፤
ጊዜው ፡ ሲደርስ ፡ ነው ፡ ይህ ፡ የሚታወቀው ።

ን ጉ ሥ ።

መልካም ፡ ቃል ፡ ተናገርክ ፡ ይኸው ፡ አሁን ፡ ገና ፤
በማመዛዘንኸ ፡ ደረሰክበት ፡ ደኅና ፡
እውነት ፡ ወይም ፡ ሐሰት ፡ መሆኑን ፡ ለማወቅ ፡
ይገባል ፡ ታግሦ ፡ ጊዜውን ፡ መጠበቅ ፡
እውነት ፡ ሆኖ ፡ ቢገኝ ፡ ይህ ፡ ትንቢት ፡ ምናልባት ፡
ዝም ፡ ብሎ ፡ መስጠት ፡ አይገባም ፡ ሰዓት ።
ጊዜው ፡ ከመድረሱ ፡ በፊት ፡ አስቀድሞ ፡
ዘዴውን ፡ መፈጸም ፡ ያሻል ፡ ተሸቀዳድሞ ።
ያም ፡ ሆነ ፡ ያም ፡ ሆነ ፡ እንኳን ፡ ሰማሁ ፡ ደኅና ፤
ይህን ፡ ሕፃን ፡ ፈጥነኸ ፡ አምጣው ፡ ስረቅና ።

ወታደር ።

እንደ ፡ ምንም ፡ ብዬ ፡ ጥሬ ፡ ተጣጥሬ ፡
ይገዢው ፡ እመጣለሁ ፡ ይህን ፡ ሕፃን ፡ ዛሬ ።

(ወታደር ፡ እያደባ ፡ ገብቶ ፡ ሕፃኑን ፡ ሰርቆ ፡ ሸፍኖ ፡ ያመጣል ፤
ንጉሡም ፡ ሕፃኑን ፡ ተቀብሎ ፡ ጫቤውን ፡ መዞ ፡ ይወጋዋል) ።

ሁለተኛ ፡ ጾታ ።

ትርኢት ፡ ፩ ።

ንጉሥ ፡ ባለሚል ።

ን ጉ ሥ ።

ሕዝቡ ፡ እየሠራ ፡ ሀብቱ ፡ እንዲደረጅ ፡
መንግሥቱ ፡ እንዲጠና ፡ ጉልበትም ፡ እንዲያበጅ ፡
አገሩ ፡ ጾጥታ ፡ ሰላምም ፡ እንዲያገኝ ፡
የማሰብ ፡ የምጥር ፡ የምሻ ፡ ንጉሥ ፡ ነኝ ።

ባለሚል ።

እያንዳንዱ ፡ ዜጋ ፡ እያንዳንዱ ፡ አገልጋይ ፡
ይህንን ፡ ዐላማ ፡ ያስፈልጋል ፡ እንዲያይ ።

ን ጉ ሥ ።

ከውስጥም ፡ ከውጭ ፡ እንዳይኖር ፡ ምቀኛ ፡
ሊሆን ፡ ያስፈልጋል ፡ መንግሥቱ ፡ ጎይለኛ ።

ባለሟል ።

ሊፈጠር ፡ ከሚችል ፡ ከውጭ ፡ እደጋ ፡
የውስጥ ፡ ዕንቅፋት ፡ ነው ፡ በጣም ፡ የሚያሠጋ ።

ን ጉ ሥ ።

ለጦርነት ፡ ሆነ ፡ ለሰላምም ፡ ሰዓት ፡
ይገባል ፡ ጠንክረን ፡ በጣም ፡ መሰናጸግ ፡
ፍጻሜው ፡ እንዲያምር ፡ ውጤቱ ፡ እንዲቃና ፡
ይህ ፡ ጉዳይ ፡ ይገባል ፡ በሰፊው ፡ ሊጠና ።

ባለሟል ።

ንጉሥ ፡ እንዳሰቡት ፡ ሆኖ ፡ እንዲከናወን ፡
የተዘጋጀን ፡ ነን ፡ ለመሥራት ፡ ሌት ፡ ተቀን ።

ን ጉ ሥ ።

በሁሉም ፡ ረገድ ፡ ለመሆን ፡ ጠንካራ ፡
ያሻል ፡ ሌትና ፡ ቀን ፡ ተግተን ፡ ልንሠራ ።

ባለሟል ።

ላሳብ ፡ ለድካምም ፡ ለመሆን ፡ ተከፋይ ፡
ሁሉም ፡ መሥራት ፡ ይሻል ፡ ከጉልበቱ ፡ በላይ ።

ን ጉ ሥ ።

ለሰላማዊ ፡ ሕዝብ ፡ ለጦር ፡ ሰራዊቱ ፡
ለከተማው ፡ ውበት ፡ ደግሞም ፡ ለጸዳቱ ፡
እድገትና ፡ ልማት ፡ ሁሉም ፡ በየክፍሉ ፡
የሚያስፈልገን ፡ ነው ፡ እንዲያገኝ ፡ በሙሉ ።

ባለሟል ።

እውነት ፡ ነው ፡ ንጉሥ ፡ ሆይ ፡ በሙያው ፡ በባህሉ ፡
እድገት ፡ ሊያገኝ ፡ ያሻል ፡ ሁሉም ፡ በየክፍሉ ።

ን ጉ ሥ ።

አገራችን ፡ ስትኖር ፡ በጠላት ፡ ተከባ ፡
ይህንን ፡ ነው ፡ በጣም ፡ ማሰብ ፡ የሚገባ ።

ባለሟል ።

ማስተዋል ፡ መመልከት ፡ ማሰብ ፡ ያስፈልጋል ፤
ይኸ ፡ ዋና ፡ ነገር ፡ እንዴት ፡ ይዘነጋል ።

ን ጉ ሥ ።

ለሕዝቡ ፡ ላገሩ ፡ ደግሞም ፡ ለመንግሥቱ ፡
የሚበጀው ፡ ነገር ፡ ተደርጎ ፡ ጥናቱ ፡
ቶሎ ፡ ያስፈልጋል ፡ ሊቀርብልን ፡ ለኛ ፤

ባለሟል ።

አገር ፡ ለም ፡ እንዲሆን ፡ መንግሥቱም ፡ ጎይለኛ ፡
ጉዳዩም ፡ ሲፈለግ ፡ እንዲህ ፡ እንዲጠና ፤
መለየት ፡ ይገባል ፡ ዝርዝሩን ፡ ከዋና ።

ን ጉ ሥ ።

ይህ ፡ ነገር ፡ እውነት ፡ ነው ፡ ይገባል ፡ ማበጠር ፡
ፍሬውን ፡ ከጉድፍ ፡ ከገለባ ፡ ካፈር ።

ባለሟል ።

እንደዚህ ፡ አድርገው ፡ ትእዛዙን ፡ ሲሰጡ ፡
አሉ ፡ ብዙ ፡ ሰዎች ፡ አሳብ ፡ የሚያመጡ ።

ን ጉ ሥ ።

ነጋዴ ፡ በንግዱ ፡ ገበሬውም ፡ በእርሻ ፡
አናጢ ፡ በመጋዝ ፡ ወታደር ፡ በጋሻ ፡
ቀጥቃጭ ፡ በመደሻው ፡ ዐዋቂ ፡ በጽሕፈት ፡
ሁሉም ፡ እንደ ፡ ሙያው ፡ ይሥራ ፡ በነጻነት ፡
የጥበብ ፡ መጋኛ ፡ ተንኩል ፡ ካገር ፡ ይጥፋ ፡
ይህም ፡ ተፈጽሞ ፡ ሥልጣኔ ፡ እንዲሰፋፋ ፡
አገር ፡ እንዲጠቀም ፡ ሕዝብ ፡ እንዳይጉዳ ፡
ምን ፡ ትመክረኛለኸ ፡ ለዚህ ፡ የሚረዳ ?

ባለሟል ።

በዚህ ፡ መልካም ፡ አሳብ ፡ ሕዝብ ፡ እየተመራ ፡
ደክሞም ፡ እንዲጠቀም ፡ ሠርቶም ፡ እንዲያፈራ ፡
ዕንቅፋት ፡ አግኝተዎት ፡ ሰው ፡ እንዳይቸገር ፡
ማጥፋት ፡ ያስፈልጋል ፡ ጠንቀኛውን ፡ ነገር ።

ን ጉ ሥ ።

እውነት ፡ ነው ፡ ይህ ፡ ያልኸው ፡ ነገሩ ፡ ገብቶኛል ፤
ጠንቅ ፡ የሌለው ፡ ሥራ ፡ ባለም ፡ የት ፡ ይገኛል ?

የኛማ ፡ ጭቅጭቅ ፡ ብዙ ፡ ነው ፡ ድካሙ ፡
እንታገላለን ፡ ከፍጥረት ፡ ዓለሙ ።
በስንት ፡ ዐይነት ፡ ልፋት ፡ አንዱን ፡ ስንወጣ ፡
ደግሞ ፡ ያልታሰበ ፡ ይወለዳል ፡ ጣጣ ፡
ርግጥ ፡ ችግር ፡ አለው ፡ ሥራ ፡ በየክፍሉ ፤
ብናመዛዝነው ፡ ሁሉን ፡ በበኩሉ ፡
ሕዝብ ፡ ማስተዳደር ፡ ይበሳል ፡ ከሁሉ ።

ባለሟል ።

ሕዝብን ፡ ማስተዳደር ፡ ያስቸግራል ፡ አዎን ፤
በጣም ፡ ያስፈልጋል ፡ ልብ ፡ ሰፊ ፡ መሆን ።
በሥራ ፡ በጥበብ ፡ ፍጥረት ፡ እንዲራመድ ፡
ሃይማኖት ፡ ነው ፡ እኮ ፡ ዋናው ፡ አውራ ፡ መንገድ ።
ዕንቅፋት ፡ ሲወገድ ፡ ሃይማኖት ፡ ሲቃና ፡
ሕዝቡ ፡ ይራመዳል ፡ በጥበብ ፡ ጉዳና ፡
እያስተሳሰረ ፡ ሕዝቡን ፡ ከመንግሥቱ ፡
አገርን ፡ የሚያደርግ ፡ ሀብታምና ፡ ብርቱ ፡
ሃይማኖት ፡ ነው ፡ እኮ ፡ ዋናው ፡ መሠረቱ ።
ካዲስ ፡ እምነት ፡ ጋራ ፡ እየተዳቀለ ፡
ሃይማኖት ፡ ከጠፋ ፡ ከተመሳቀለ ፡
ዐይነቱ ፡ እየበዛ ፡ ከተቀላቀለ ፡
ተከናውኖ ፡ ሊሄድ ፡ የጥበብ ፡ እርምጃ ፡
እንደ ፡ ምን ፡ ይሆናል ፤ አይመስለኝም ፡ እንጂ ።
የክርስቲያን ፡ ሃይማኖት ፡ በሎቶ ፡ እየገፋ ፡
እንሆ ፡ ተነሣ ፡ አገሩን ፡ ሊያጠፋ ፡

እሱ ፡ ነው ፡ ከሁሉም ፡ በጣም ፡ የሚያወጋ ፤
 አይናቁት ፡ ንጉሥ ፡ ሆይ ፡ ይህን ፡ መጥፎ ፡ አደጋ ።
 የክርስቲያን ፡ ሃይማኖት ፡ እጅግ ፡ አስቸገረ ፤
 ካህኑ ፡ በድብቅ ፡ ሕዝብ ፡ እያስተማረ ፡
 በጣም ፡ ሥር ፡ ሰደደ ፡ ጠና ፡ ጠነከረ ።
 ካባቶቻችንም ፡ ለያዘነው ፡ እምነት ፡
 ይገባል ፡ አጥብቆ ፡ ለደክምላት ።
 የንጉሣችን ፡ ትዕግሥት ፡ ሆኖለት ፡ መከታ ፡
 ክርስቲያን ፡ ተመቸው ፡ ሄደ ፡ እየበረታ ።
 እንዳላየ ፡ አይተው ፡ ንጉሥ ፡ ሲታገሡ ፡
 መውደቁ ፡ አይደለም ፡ ወይ ፡ ሃይማኖት ፡ መፍረሱ ፡
 እንዲህ ፡ ያለ ፡ አደጋ ፡ ባገር ፡ ላይ ፡ ሲመጣ ፡
 መንግሥት ፡ የበረታ ፡ ዐዋጅ ፡ ካላወጣ ፡
 ባስፈለገ ፡ ጊዜ ፡ አጥፊው ፡ ካልተቀጣ ፡
 በጎይል ፡ አስገድዶ ፡ በጉልበት ፡ ካልሠራ ፡
 ጉዳቱ ፡ ታላቅ ፡ ነው ፡ በጣም ፡ የሚያስፈራ ።
 ይህን ፡ ሁሉ ፡ ነገር ፡ ንጉሥ ፡ እያወቁ ፡
 ለምን ፡ ነው ፡ ነገሩን ፡ እንዲህ ፡ የሚገቁ ፡
 የርስዎን ፡ ደግነት ፡ በማመዛዘኑ ፡
 እቤተ ፡ መንግሥቱ ፡ ይመጣል ፡ ካህኑ ።
 ክርስቶም ፡ አጠገብ ፡ እየገባ ፡ ደፍሮ ፡
 ጉዳዩን ፡ ፈጽሞ ፡ ችግሩን ፡ ተናግሮ ፡
 እንሆ ፡ ይኖራል ፡ ሁል ፡ ጊዜ ፡ ተከብሮ ።
 እንዲህ ፡ ከዘለቀ ፡ ይህ ፡ ሁሉ ፡ ሁኔታ ፡
 የክርስቲያን ፡ ሃይማኖት ፡ በመጥፋቱ ፡ ፈንታ ፡

እያደር ፡ ይጸናል ፡ ሥሩ ፡ መሠረቱ ፡
 ደግሞ ፡ ለወደ ፡ ፊት ፡ ያሠጋል ፡ በብርቱ ፡
 እንዲንሰ ፡ ለሌላ ፡ ለቤተ ፡ መንግሥቱ ።

ን ጉ ሥ ።

የክርስቲያን ፡ ሃይማኖት ፡ ተነሥቶ ፡ እንደ ፡ ዋዛ ፡
 ዐውቃለሁ ፡ መቸ ፡ አጣሁ ፡ ዛሬ ፡ እንደ ፡ ተባዛ ።
 ካህኑ ፡ ቁል ፡ መሳይ ፡ እንገቱን ፡ የደፋ ፡
 አይታወቅበት ፡ ሃይማኖት ፡ ሲያጠፋ ፡
 የሱ ፡ ጦር ፡ ወንጌል ፡ ነው ፡ ልብን ፡ የሚወጋ ፤
 ፍጻሜው ፡ ጥምቀት ፡ ነው ፡ ትልቁም ፡ አደጋ ።
 ዝም ፡ ብዬ ፡ የማይ ፡ ቸግሮኝ ፡ ነው ፡ እኮ ፤
 ሰው ፡ እንዳይጠመቅ ፡ መንፈሱ ፡ ተሰብኮ ፡
 ይህን ፡ ተንኩለኛ ፡ የሃይማኖት ፡ መልቲ ፡
 እንደ ፡ ምን ፡ እናጥፋው ፡ በል ፡ ምክረኝ ፡ እስቲ ።

ባለሟል ።

ምንም ፡ አይሳነው ፡ ንጉሥ ፡ ከወደደ ፤
 በብዙ ፡ ያተርፋል ፡ በሰይፍ ፡ የነገደ ።
 እስቲ ፡ ተፈቅዶልን ፡ ጀግኖች ፡ ይሰለፉ ፤
 ካህኑም ፡ ይታረድ ፡ እስከነ ፡ መጽሐፍ ፡
 ኖሯል ፡ ወይ ፡ እስቲባል ፡ ካለም ፡ እንደምስሰው ፤
 የክርስቲያንን ፡ ወገን ፡ በሰይፍ ፡ እንጨርሰው ።
 የተጠመቁትም ፡ ይሙቱ ፡ ይቀጡ ፤
 በወንጌል ፡ ያመነ ፡ ይጥፋ ፡ ድምጥማጡ ።

ይቀደድ ፡ ወንጌሉ ፡ በጨቤ ፡ በካራ ፤
 ቄሶቹን ፡ ይፍጃቸው ፡ ወታደር ፡ ሳይራራ ፤
 ሥጋቸውን ፡ ይብላው ፡ የሰማይ ፡ አኖራ ።
 ጭፍሮቹን ፡ ልምራቸው ፡ እኔው ፡ አሰልፌ ፤
 የክርስቲያኑን ፡ ወገን ፡ ልግባበት ፡ በሰይፌ ፤
 የክርስቲያን ፡ ምልክት ፡ ይሰበር ፡ መስቀሉ ፤
 መሣለቂያ ፡ ሆኖ ፡ ይቃጠል ፡ ወንጌሉ ።
 በክርስቲያን ፡ ሕዝብ ፡ ላይ ፡ እናድርግ ፡ ዘመቻ ፤
 ታሪኩ ፡ በኛ ፡ አገር ፡ ይሁን ፡ መተረቻ ።
 እኔ ፡ ራሴ ፡ ልሥራ ፡ አገር ፡ በማሳደም ፤
 ልታጠብው ፡ እጄን ፡ በክርስቲያኖቹ ፡ ደም ።
 ይህን ፡ አሳብ ፡ ወደው ፡ ንጉሥ ፡ ካልፈቀዱ ፡
 በግድ ፡ ይሄዳሉ ፡ ሥር ፡ እየሰደዱ ።

ን ጉ ሥ ።

ባገር ፡ ላይ ፡ ዐምቆ ፡ መንግሥት ፡ የበደለ ፡
 ቋንጥ ፡ የቁረጠ ፡ ወይ ፡ ነፍስ ፡ የገደለ ፡
 ርግጥ ፡ ነው ፡ ይቀጣል ፡ ይሞታል ፡ ተፈርዶ ፤
 ይህ ፡ ያንተ ፡ አሳብ ፡ ግን ፡ አይደለም ፡ ተለምዶ ።
 ምንም ፡ ንጉሥ ፡ ብሆን ፡ ማንንም ፡ ባልፈራ ፡
 እንዴት ፡ ይቻለኛል ፡ ይህንን ፡ ልሠራ ፡
 ከሁሉ ፡ አስቀድሞ ፡ እንዳልሆን ፡ ግፈኛ ፡
 አለብኝ ፡ ገሊና ፡ የሚባለው ፡ ዳኛ ።
 ደፍሮ ፡ የሚወቅሠኝ ፡ ምንም ፡ ባይኖር ፡ ዛሬ ፡
 ከሞትሁ ፡ በኋላ ፡ ባለም ፡ ላይ ፡ ባገራ ፡
 ታሪኬ ፡ ሲነበብ ፡ ይነቀፋል ፡ ግብራ ።

ፈላጭ ፡ ቁራጭ ፡ ሆኖ ፡ ፍርድን ፡ የሚያጣራ ፡
 ዳኛው ፡ ትውልድ ፡ ነው ፡ ገይልን ፡ የማይፈራ ።
 ያላፈነት ፡ ጭነት ፡ የክፉን ፡ የበጎ ፡
 ተሸክሜ ፡ ስቀርብ ፡ ወደ ፡ ታሪክ ፡ ሸንጎ ፡
 አንተ ፡ አትረዳኝም ፡ የኔ ፡ ስም ፡ ሲሰደብ ፤
 ስለዚህ ፡ ግብራችን ፡ በሰይፍ ፡ አይመደብ ።
 ወንጌልን ፡ ለማጥፋት ፡ ሰይፍ ፡ ይዞ ፡ መነሣት ፡
 ማራገብ ፡ ያኸል ፡ ነው ፡ ነፋስን ፡ ወደ ፡ እሳት ፡
 ኔርን ፡ ተጨምሮ ፡ ንጉሠ ፡ ነገሥቷ ፡
 ሮማም ፡ አልቻለች ፡ በጦር ፡ ሰራዊቷ ።
 የክርስቲያን ፡ ሃይማኖት ፡ በሰይፍ ፡ አላለቀም ፤
 ከጳውሎስ ፡ አናት ፡ ጋር ፡ ተቋርጦ ፡ አልወደቀም ።
 እዚያው ፡ ይቀመጡ ፡ ሰይፍና ፡ ጎራዴ ፤
 የምታገኝ ፡ ቢሆን ፡ ፈልግ ፡ ሌላ ፡ ዘዴ ።

ባለሟል ።

ጉልበት ፡ የንጉሥ ፡ ነው ፡ ቅጣት ፡ ለእግ ፡ አፍራሽ ፤
 ከዚህ ፡ ሌላ ፡ ብልጎት ፡ እኔ ፡ አላውቅም ፡ ጭራሽ ።

ን ጉ ሥ ።

ይተላለቅ ፡ ብዬ ፡ ፍጥረት ፡ ይተራረድ ፡
 እንዴት ፡ ይቻለኛል ፡ ይህንን ፡ ለመፍቀድ ።
 ጸንቶ ፡ እንዲደላደል ፡ በልጽጎ ፡ መንግሥቱ ፡
 ሲተዳደር ፡ ያሻል ፡ ሁሉም ፡ እንደ ፡ እምነቱ ።
 ይህንን ፡ ማለቱ ፡ ወንጌልን ፡ ወድጄ ፡
 ትምህርቱን ፡ ስብከቱን ፡ አይደለም ፡ ፈቅጄ ።

ብዙ ፡ ፃመት ፡ የሆነው ፡ አልፎ ፡ የተረሳ ፡
 አንድ ፡ ወሬ ፡ ልንገርኸ ፡ በዚህ ፡ የተነሣ ።
 በከተማ ፡ ስሄድ ፡ አንድ ፡ ቀን ፡ በማታ ፡
 የሰማሁ ፡ መሰለኝ ፡ የሰዎች ፡ ጫጫታ ።
 ጊዜው ፡ ወገግ ፡ ያለ ፡ ነበረች ፡ ጨረቃ ፡
 አንዲት ፡ ሴት ፡ ስታለቅስ ፡ በወሊድ ፡ ተጨንቃ ፡
 ተቀምጦ ፡ ነበረ ፡ ባሏ ፡ ደጅ ፡ እፉ ፡ ላይ ፡
 ዐይኖቹን ፡ አቅንቶ ፡ ተክሎ ፡ ወደ ፡ ሰማይ ፡
 እምላክ ፡ ሚስቴን ፡ ማራት ፡ ይልና ፡ ቈይቶ ፡
 መልሶ ፡ አትማራት ፡ ይላል ፡ ተመልክቶ ።
 ይህን ፡ ነገር ፡ ቆሚ ፡ ካየሁኝ ፡ በኋላ ፡
 ልጁ ፡ ተወለደ ፡ ሚስቴ ፡ ተገላግላ ።
 እኔም ፡ ቀረብኩና ፡ ምንድነው ፡ ነገሩ ?
 ማራት ፡ አትማራት ፡ ያልኸበት ፡ ምስጢሩ ፡
 ብዬ ፡ ብጠይቀው ፡ መለሰ ፡ ሰውዬው ፡
 የኮከቦችን ፡ ስልት ፡ አይቼ ፡ አስተውዬው ፡
 የሚሰማማ ፡ ሲሆን ፡ ከልጄ ፡ ዕድል ፡ ጋራ ፡
 ገላግላት ፡ እላለሁ ፡ ሚስቴን ፡ ከመከራ ።
 የኮከብ ፡ አካሄድ ፡ ሲሆን ፡ ያልተሰማማ ፡
 አትማር ፡ እላለሁ ፡ ጸሎቴን ፡ አትሰማ ፡
 የሚወለደው ፡ ልጅ ፡ ዕጣው ፡ ካልተቃና ፡
 ጭራሽ ፡ ባይፈጠር ፡ የሚሻል ፡ ነውና ።
 ይህንን ፡ ሲነግረኝ ፡ በጣም ፡ ተገርሜ ፡
 አሁንም ፡ መልሼ ፡ ጠየቅሁት ፡ ደግሜ ፡
 ሲያለቅስ ፡ ሰማነው ፡ ልጅኸ ፡ ተወለደ ፡
 ታዲያ ፡ የጣው ፡ ነገር ፡ በምን ፡ መንገድ ፡ ሄደ ?

እሱም ፡ መለሰልኝ ፡ ዕድሉ ፡ ይቃናል ፡
 ከንጉሥ ፡ ልጅ ፡ ተጋብቶ ፡ ባላልጋ ፡ ይሆናል ፡
 ሲነግሥም ፡ በወንጌል ፡ እምኖ ፡ ይጠመቃል ፡
 የወጌልም ፡ እምነት ፡ በኛ ፡ አገር ፡ ይጸድቃል ፡
 ያሁኑ ፡ ሃይማኖት ፡ ይቀራል ፡ ይረሳል ፡
 የሠራነው ፡ መቅደስ ፡ ይዘጋል ፡ ይፈርሳል ።
 ምንም ፡ ቢሆን ፡ ከቶ ፡ ይሆናል ፡ ይህ ፡ ነገር ፡
 የማይቀር ፡ ነውና ፡ የማይጠረጠር ፡
 አለና ፡ ቢነግረኝ ፡ በጣም ፡ ተናድጄ ፡
 ደኅና ፡ ሁን ፡ አልኩና ፡ ካጠገቡ ፡ ሄጄ ፡
 የተከተለኝን ፡ ወታደር ፡ ሂድና ፡
 ይህን ፡ ሕፃን ፡ ሰርቀኸ ፡ ይዘኸ ፡ በቶሎ ፡ ና ፡
 ብዬ ፡ ስላዘዝሁት ፡ ገብቶ ፡ ተደብቆ ፡
 ልጄን ፡ አመጣልኝ ፡ ከተኛበት ፡ ሰርቆ ።
 ሆዱን ፡ ወጋሁና ፡ በጨቤ ፡ ቀድጄ ፡
 በደም ፡ ተለውሶ ፡ ይታይ ፡ ነበር ፡ እጄ ፡
 አውጥቼ ፡ ልጥለው ፡ ልቡን ፡ ልበጥሰው ፡
 እጄን ፡ ጨመርሁና ፡ ሆዱን ፡ ስጻስሰው ፡
 ይኸው ፡ ወታደሩ ፡ አብሮኝ ፡ የነበረ ፡
 ይብቃ ፡ ገድለውታል ፡ በደም ፡ ተነከረ ፡
 ይህስ ፡ የማይሆን ፡ ነው ፡ ከልማድ ፡ የወጣ ፡
 ባባትዬው ፡ ዐመፅ ፡ ሕፃኑ ፡ ተቀጣ ፡
 እንግዲህ ፡ አይድንም ፡ በቶሎ ፡ ይሞታል ፡
 በደም ፡ ተነከረ ፡ ይብቃ ፡ ገድለውታል ።
 እርሰዎን ፡ የመሰለ ፡ መልካም ፡ ንጉሥ ፡ ከቶ ፡
 ይህን ፡ የጭካኔ ፡ መኖር ፡ ሥራ ፡ ሠርቶ ፡

እንደ ፡ ምን ፡ ይገኛል ፡ ይልቅ ፡ ከዚህ ፡ ይብስ ፡
 ወደ ፡ ወንዝ ፡ አውርጄ ፡ ሕፃኑን ፡ በፈረሰ ፡
 ባሕር ፡ ልወርውረው ፡ አለና ፡ ልጣለው ፡
 ተቀበለኝና ፡ በሻሽ ፡ ጠቀለለው ፡
 ራሳውን ፡ ይዞ ፡ እየገሠገሠ ፡
 በፈረሱ ፡ ጋልቦ ፡ ጥሎት ፡ ተመለሰ ፤
 እኔም ፡ በመግደሌ ፡ የልቤ ፡ ደረሰ ።
 ምንም ፡ ቅር ፡ አላለኝ ፡ ልቤም ፡ አላዘነ ፡
 ሻያ ፡ ዓመት ፡ ሆኖታል ፡ ይህ ፡ ነገር ፡ ከሆነ ፡
 በሃይማኖት ፡ ነገር ፡ ሰጩክን ፡ በቀና ፡
 እስከዚህ ፡ ድረስ ፡ ነው ፡ ፍርዴ ፡ የሚጸና ።

ባለሟል ።

እስቲ ፡ በማን ፡ አገር ፡ ድኻ ፡ እንዲህ ፡ ያስባል?
 ይህ ፡ የሠሩት ፡ ሥራ ፡ በጣሙን ፡ ይገባል ።
 በጣም ፡ ደግ ፡ አረጉ ፡ ይገባል ፡ መጠርጠር ፤
 መናቅ ፡ ሞኝነት ፡ ነው ፡ ይህን ፡ መሳይ ፡ ነገር ።

ን ጉ ሥ ።

ይህ ፡ ሰው ፡ የታየውን ፡ ስለ ፡ መናገሩ ፡
 እኔ ፡ አልተቋጣሁም ፡ ስላደፋፈሩ ።
 ዕውቀቱ ፡ በኮከብ ፡ በጣም ፡ የዘለቀ ፡
 መስሎ ፡ ስለ ፡ ታየኝ ፡ አጥርቶ ፡ ያወቀ ፡
 እኔም ፡ ስለማልገቅ ፡ ይህን ፡ ዐይነት ፡ ሥራ ፡
 ይሆናል ፡ በማለት ፡ ልቤ ፡ በጣም ፡ ፈራ ፡
 ስለዚህ ፡ ጨክኜ ፡ ሳላመነታታ ፡
 ልጁን ፡ ቶሎ ፡ ማጥፋት ፡ ሆነብኝ ፡ ግዴታ ።

ባለሟል ።

እንዴት ፡ ዝም ፡ ይበሉ ፡ ይህን ፡ እየሰሙ ፡
 የሚገባውን ፡ ነው ፡ ንጉሥ ፡ የፈጸሙ ።

ን ጉ ሥ ።

የነገረኝ ፡ ትንቢት ፡ እውነት ፡ ከሆነማ ፡
 የሚቀፍ ፡ ነገር ፡ ነው ፡ በገዢ ፡ ሲሰማ ።

ባለሟል ።

ስንት ፡ ትንቢት ፡ አለ ፡ ባገር ፡ የሚወራ ፡
 ነገር ፡ ግን ፡ ሐሰት ፡ ነው ፡ ሁሉም ፡ የፈጠራ ።

ን ጉ ሥ ።

ከፍ ፡ ባለ ፡ መንፈስ ፡ ሲናገር ፡ ጠንክሮ ፡
 ይደንቅኸ ፡ ነበረ ፡ በሰማኸው ፡ ኖሮ ።

ባለሟል ።

መቼስ ፡ ምን ፡ ይደረግ ፡ ድኻም ፡ በበኩሉ ፡
 እንዲህ ፡ ያለ ፡ ነገር ፡ አለው ፡ እንዳመሉ ።

ን ጉ ሥ ።

የቃሉ ፡ ብርቱነት ፡ የድምፁ ፡ ሁኔታ ፡
 ዛሬም ፡ ይደቀናል ፡ ይመጣል ፡ ከፊቱ ።

ባለሟል ።

እንደዚህ ፡ ያለውን ፡ አሟራች ፡ ዚቀኛ ፡
 አላገኙትም ፡ ወይ ፡ ቂይተው ፡ ዳግመኛ ?

ን ጉ ሥ ።

አይቼው ፡ አላውቅም ፡ ያንን ፡ ሰው ፡ ፈጽሞ ፡
ቤቱ ፡ የት ፡ ነው ፡ ብለው ፡ ቢጠይቁኝ ፡ ደግሞ ፡
አላስታውሰውም ፡ ጊዜው ፡ የዘገየ ፡
ታሪኩ ፡ ነውና ፡ ያረጀ ፡ የቆየ ።

ባለሟል ።

መልካም ፡ ነገር ፡ ሆነ ፡ ሕፃኑ ፡ መሞቱ ፡
ያሠጋ ፡ ነበረ ፡ አለዚያ ፡ በብርቱ ።

ን ጉ ሥ ።

ልረሳው ፡ በፈልግ ፡ ነገሩ ፡ ከራሴ ፡
እሺ ፡ ብሎ ፡ አይጠፋም ፡ አለ ፡ በመንፈሴ ፤
ሁል ፡ ጊዜ ፡ ባንጉሴ ፡ ተቀርጾ ፡ ይኖራል ።

ባለሟል ።

እንዲህ ፡ ያለ ፡ ነገር ፡ መንፈስን ፡ ያሠራል ፡
የማይረሳ ፡ ነው ፡ ካሳብ ፡ የማይጠፋ ።

ን ጉ ሥ ።

እያንዳንዱ ፡ ፍጡር ፡ እንዲኖር ፡ በተስፋ ፡
እንዲህ ፡ ያለ ፡ ነገር ፡ ካሳቡ ፡ ይፈልቃል ፤
ከየት ፡ እንዳገኘው ፡ ለማወቅ ፡ ይጨንቃል ።

ባለሟል ።

ሰው ፡ በሕልም ፡ በንግር ፡ ሲኖረው ፡ አምልኮ ፡
ምኞቱን ፡ ይገልጻል ፡ በትንቢት ፡ አስታኮ ።

ን ጉ ሥ ።

የሰው-ዬው ፡ ነገር ፡ ባሳቤ ፡ ሲመጣ ፡
አሁንም ፡ አይገባኝ ፡ የዚህ ፡ ትንቢት ፡ ጣጣ ።
ፈጠረው ፡ እንዳልል ፡ ብርቱ ፡ ነበር ፡ ቃሉ ፤
የሚያስደንቅ ፡ ነበር ፡ ሁኔታው ፡ በሙሉ ።

ባለሟል ።

ንጉሥ ፡ እንዲረዱት ፡ ተሸፍኖ ፡ እንዳይቀር ፡
አምላክ ፡ እንዲገለጥ ፡ ፈቀደ ፡ ይህ ፡ ነገር ።

ን ጉ ሥ ።

ታሪኩን ፡ ባልሰማ ፡ በድንገት ፡ ደርሼ ፡
አላውቀውም ፡ ነበር ፡ ነገሩን ፡ ጨርሼ ።

ባለሟል ።

እግዚአብሔር ፡ ነገሩን ፡ እንዲታይ ፡ አድርጎ ፡
የገለጠልዎት ፡ ለመልካም ፡ ለበጎ ፡
መሆኑ ፡ ግልጥ ፡ ነው ፤ አለዚያ ፡ ይህ ፡ ነገር ፡
ጉዳት ፡ የሚያስከትል ፡ መሆን ፡ ይችላል ፡ ነበር ።

ን ጉ ሥ ።

ምንም ፡ ሳልጠረጥር ፡ አጋጥሞኝ ፡ በድንገት ፡
እግዚአብሔር ፡ ገለጠው ፡ እንዲታሰብበት ።

ትርኢት ፡ ፪ ።

ንጉሥ ፡ አገረ ፡ ገዥ ።

ን ጉ ሥ ።

በመናገሻችን ፡ በዋናው ፡ ከተማ ፡
 ሁል ፡ ጊዜ ፡ በቀመጥ ፡ ዕውቀቱ ፡ ደካማ ፡
 ጉደሉ ፡ ይሆናል ፡ በየዳር ፡ አገሩ ፡
 ሥራቸውን ፡ መልካም ፡ ሹዎች ፡ የሚሠሩ ፡
 መሆናቸው ፡ እንዴት ፡ ሊታወቅ ፡ ይቻላል ፡
 ያዩት ፡ ነገር ፡ ሲሆን ፡ ለመፍረድ ፡ ይቀላል ።
 ስለዚህ ፡ ብዬ ፡ ነው ፡ አገር ፡ መገባቸው ፡
 ይህንን ፡ አውራጃ ፡ ለማየት ፡ መምጣቱ ።

አገረ ፡ ገዥ ።

ንጉሥ ፡ ሲመጡልን ፡ ደስታና ፡ ክብሩ ፡
 ለሁላችንም ፡ ነው ፡ ለሕዝቡም ፡ ላገሩ ፡
 ጠቃሚ ፡ ይሆናል ፡ ባይን ፡ መታየቱ ፡
 ሊሻሻል ፡ ይችላል ፡ ችግሩ ፡ ጉዳቱ ።
 እያንዳንዳም ፡ ዜጋ ፡ ላለው ፡ አቤቱታ ፡
 እያመለከተ ፡ ለንጉሥ ፡ በቀጥታ ፡
 ውሳኔ ፡ ያገኛል ፡ ሳይውልም ፡ ሳያደር ፡
 ይህም ፡ ይረዳዋል ፡ ሲኖርበት ፡ ችግር ።

ን ጉ ሥ ።

መልካም ፡ ነው ፡ እንግዲህ ፡ ሁሉም ፡ በየክፍሉ ፡
 ጉዳቱን ፡ ችግሩን ፡ ዘርዘሮ ፡ በሙሉ ፡
 እንዲያቀርብ ፡ ይታዘዝ ፡ ዕድልም ፡ ይሰጠው ።

አገረ ፡ ገዥ ።

ባለጉዳይ ፡ ሁሉ ፡ ይኸው ፡ የሚበልጠው ፡
 በሰፈር ፡ አለቃው ፡ እየተነገረው ፡
 በደል ፡ ቢሠራበት ፡ ደግሞም ፡ ቢቸግረው ፡
 ያለበትን ፡ ችግር ፡ ተናግሮ ፡ እያስረዳ ፡
 ፍርድ ፡ የጉደለበት ፡ ደግሞም ፡ የተጉዳ ፡
 ሰው ፡ ቢኖር ፡ ሁሉንም ፡ ንጉሥ ፡ እያወቁ ፡
 ጉዳዩን ፡ መርምረው ፡ መልሱን ፡ ሲያስታውቁ ፡
 የሚሰጥ ፡ ይሆናል ፡ ለሕዝቡ ፡ ደስታ ፡
 ከዚህ ፡ የበለጠ ፡ ምን ፡ አለ ፡ ውለታ ።

ን ጉ ሥ ።

መልካም ፡ ነው ፡ ያመልክት ፡ ባለጉዳይ ፡ ሁሉ ፡
 ሕዝቡም ፡ እንዲረዳው ፡ ነገሩን ፡ በሙሉ ፡
 ጉዳዩን ፡ ማመልከት ፡ የሚችል ፡ መሆኑ ፡
 ገልጣችሁ ፡ ንገሩት ፡ ይወቅ ፡ ይህንን ።

ሦስተኛ ፡ ጾታ ።

ትርኢት ፡ ፩ ።

ንጉሥ ፡ ካህን ፡ ወጣት ፡ ልጅ ፡ ሎሌ ።
 ሎሌ ፡ (ይገባል) ።

የክርስቲያኖች ፡ ካህን ፡ የገዳም ፡ አለቃ ፡
 አሲዘው ፡ መጥቶዋል ፡ የተሸፈነ ፡ ዕቃ ።
 እንሆ ፡ ቆመዋል ፡ ቢችሉ ፡ ሊገቡ ፡
 የንጉሥ ፡ ፈቃድ ፡ ቢሆን ፡ በቶሎ ፡ ሊቀርቡ ።

ን ጉ ሥ ።

ግባ ፡ በለው ፡ ይቅረብ ፡ አሁን ፡ በፍጥነት ፤
ለክርስቲያን ፡ ይተርፋል ፡ የኛ ፡ ቸርነት ።

ካህን ፡ (እጅ ፡ ይነግል) ።

የቸሩ ፡ ጌታችን ፡ ሰፊው ፡ ደግነት ፡
ሲታደል ፡ ይኖራል ፡ ለመላው ፡ ፍጥረት ፤
ክብርም ፡ ስላገኘሁ ፡ ወዲህ ፡ ለመቅረብ ፡
ያመጣሁት ፡ ዕቃ ፡ አስቤ ፡ ክልብ ፡
ለታግኝነቴ ፡ ሆኖልኝ ፡ እጅ ፡ መንሻ ፡
በጎ ፡ አሳቤን ፡ ይግለጥ ፡ እስከ ፡ መጨረሻ ።

ን ጉ ሥ ።

ተቀብሮኻለሁ ፡ በብዙ ፡ ምስጋና ፡
ምነው ፡ ምን ፡ አገኘኸ ፡ መጣኸ ፡ ወይ ፡ በደላና ፤

(መልኩ ፡ ያማረ ፡ እንድ ፡ ወጣት ፡ ልጅ ፡ ዕቃውን ፡ ያተር
ባል ፤ ንጉሠ-ም ፡ ትክ ፡ ብሎ ፡ ያየዋል) ።

ካህን ።

መቼም ፡ ላታክት ፡ ነው ፡ ወደዚህ ፡ ስመጣ ፤
አያልቅም ፡ ቸግራ ፡ የኑሮዬ ፡ ጣጣ ፡
ቤተ ፡ ክርስቲያናችን ፡ በያለበት ፡ ስፍራ ፡
ጥቃትና ፡ በደል ፡ በዛብን ፡ መከራ ።
ሰዎች ፡ ይሰድቡናል ፡ ውሾች ፡ መጡ ፡ እያሉ ፤
ሰድቡስ ፡ ምንም ፡ አይደል ፡ ባልጉዳን ፡ ይህ ፡ ሁሉ ፡
ነገር ፡ ግን ፡ ሹሞቼም ፡ ያለአግባብ ፡ አጠቁን ፤
ሦስት ፡ እጅ ፡ አብልጠው ፡ ነው ፡ ግብር ፡ ሲጠይቁን ፡

ጉዳይም ፡ አግኝቶን ፡ ስንሄድ ፡ ከነሱ ፡
ከፍ ፡ ዝቅ ፡ አድርገው ፡ ሕግ ፡ እያፈረሱ ፡
በሕዝብ ፡ መካከል ፡ ይሰድቡናል ፡ በግፍ ፤
እናንተን ፡ መፍጀት ፡ ነው ፡ በሳትና ፡ በሰይፍ ፡
ብለው ፡ ይዝታሉ ፡ ሁል ፡ ጊዜ ፡ በይፋ ፡
እኛስ ፡ በንጉሡ ፡ ላይ ፡ አለን ፡ ሙሉ ፡ ተስፋ ፡
ሕዝብዎ ፡ ነንና ፡ ይኸ ፡ ሁሉ ፡ በደል ፡
እንዲቀር ፡ ያርጉልን ፡ ግብሩም ፡ እንዲነቀል ፡
ከሰድብ ፡ ጌላ ፡ ነው ፡ ከጥቃት ፡ ከዛቻ ፡
ቀጥሎ ፡ እሚመጣው ፡ ደም ፡ ማፍሰስ ፡ ዘመቻ ።

ን ጉ ሥ ።

ክርስቲያን ፡ ፈሪ ፡ ነው ፡ እሰማለሁ ፡ ሲባል ፡
መሞትን ፡ አትፍሩ ፡ ከገነት ፡ ያገባል ። (በግሮፍ) ።

ካህን ።

እኛ ፡ ለሞታችን ፡ አንፈራም ፡ ጨርሶ ፤
ግን ፡ ነፍስ ፡ የገደለ ፡ የሰው ፡ ደም ፡ አፍሰሶ ፡
በመሬት ፡ ፍርድ ፡ እንኳን ፡ ካየነው ፡ ሲቀጣ ፡
እንደ ፡ ምን ፡ ያመልጣል ፡ ከፈጣሪ ፡ ቀጣ ፤
ስለዚህ ፡ አንወድም ፡ በኛ ፡ የተነሣ ፡
ሰውን ፡ በእግዚአብሔር ፡ ዘንድ ፡ በይገኘው ፡ አበላ ።
በሐሰተኛ ፡ ፍርድ ፡ ይዘው ፡ እያጉላሉ ፡
እፊቱ ፡ ላይ ፡ ተፍተው ፡ መሬት ፡ እየጣሉ ፡
ገርፈው ፡ እንገላተው ፡ በመስቀል ፡ ሲሰቅሉት ፡
ካመፀኞች ፡ ጋራ ፡ ክርስቶስ ፡ ሲገድሉት ፡
አባቴ ፡ ይቅርታን ፡ ስጣቸው ፡ ይማሩ ፡

አያውቁትምና ፡ ምን ፡ እንደሚሠሩ ፡
 ብሎ ፡ ተናገረ ፡ ለክፉ ፡ ሠሪዎቹ ።
 ይህን ፡ ተከትለን ፡ እኛም ፡ ወገኖቹ ፡
 ግፍ ፡ ለሚሠራ ፡ እንጂ ፡ አናስብም ፡ ለኛ፤
 ይልቅ ፡ በጨካኝ ፡ ሰው ፡ በክፉ ፡ ዐመፀኛ ፡
 ተሰድቦን ፡ ተንቀን ፡ ውሾችም ፡ ተብለን ፡
 ስንሞት ፡ ጥሩ ፡ ነው ፡ ግፍን ፡ ተቀብለን ።
 እርስዎ ፡ ካሸከሮችዎ ፡ እስቲ ፡ ለምሳሌ ፡
 በጣም ፡ ቢያገለግል ፡ አንድ ፡ ታማኝ ፡ ሎሴ ፡
 ይሰጡት ፡ የለም ፡ ወይ ፡ ክብርና ፡ ሽልማት ፡
 ቃሉን ፡ በመፈጸም ፡ ትእዛዙን ፡ በመስማት ፡
 መሪር ፡ የሆነውን ፡ የክፉን ፡ ሞት ፡ ጽዋ ፡
 ደፍሮ ፡ ተቀብሎ ፡ ሕይወቱን ፡ የሠዋ ፡
 ታላቅ ፡ እንደሚሆን ፡ የሰማይ ፡ ቤት ፡ ክብሩ ፡
 ንጉሥ ፡ አይሰቱትም ፡ ግልጽ ፡ ነው ፡ ነገሩ ።

ን ጉ ሥ ።

ይህንን ፡ ሃይማኖት ፡ ብትተዉት ፡ ምነው ፡
 ከናንተ ፡ በስተቀር ፡ ማንም ፡ አለመነው ።

ካህን ።

ክፉ ፡ አለመሆኑን ፡ ምግባሩ ፡ ያስረዳል ፤
 የፍጡር ፡ መድኅኒት ፡ እንደ ፡ ምን ፡ ይካዳል ፤
 የኛ ፡ አምላክ ፡ ደግ ፡ ነው ፡ ከሁሉም ፡ ይበልጣል ፤
 ምክሩና ፡ ትምህርቱ ፡ ከማር ፡ ይጣፍጣል ።
 እስቲ ፡ ይመልከቱት ፡ ንጉሥ ፡ ያመዛዝኑ ፡
 የቀሩት ፡ አምላኮች ፡ ጨካኞች ፡ የሆኑ ፡

መሥዋዕት ፡ ስታቀርቡ ፡ ጸሎት ፡ ስታደርሱ ፡
 ሕፃን ፡ እረዱልን ፡ የሰው ፡ ደም ፡ አፍሰሱ ፤
 ሥሩልን ፡ ይላሉ ፡ የጭካኔ ፡ ሥራ ፤
 የኛ ፡ ግን ፡ ደግ ፡ ነው ፡ ለሰው ፡ የሚራራ ።
 ለበደላችሁ ፡ ሰው ፡ ይላል ፡ ደግ ፡ ሥሩ ፤
 እርስ ፡ በራሳችሁ ፡ ይላል ፡ ተፋቀሩ ፡
 ምክሩና ፡ ትእዛዙ ፡ አሳቡ ፡ ልማዱ ፡
 ሁል ፡ ጊዜ ፡ ማለት ፡ ነው ፡ በጣም ፡ ተዋደዱ ፡
 የፍቅር ፡ አምላክ ፡ ነው ፡ የፍጹም ፡ ትሕትና ፤
 የሰው ፡ ደም ፡ አፍሰሱ ፡ አይለንምና ።

ን ጉ ሥ ፡ (ወደ ፡ ልጁ ፡ እያየ) ።

ደግ ፡ ነው ፡ ሰማሁኸ ፡ ይወገዳል ፡ ጣጣኸ ፤
 ይህን ፡ መሳይ ፡ ውብ ፡ ልጅ ፡ ከወዴት ፡ አመጣኸ ፤
 እንዲህ ፡ ያለ ፡ ወጣት ፡ የሚመስል ፡ አበባ ፡
 ክርስቲያን ፡ ይሆን ፡ ዘንድ ፡ ምንም ፡ አይገባ ።
 እጅግ ፡ አርጎ ፡ በጣም ፡ መንፈሴ ፡ ወደደው ፤
 እኔ ፡ ዘንድ ፡ ይቀመጥ ፡ እባክኸ ፡ ልውሰደው ።

ካህን ።

እውነት ፡ ነው ፡ ይደንቃል ፡ በጣም ፡ ውብ ፡ ነው ፡ መልኩ ፤
 ይበልጡን ፡ ይደንቃል ፡ ቢሰሙት ፡ ታሪኩ ።

ን ጉ ሥ ።

አባቱ ፡ ማን ፡ ይሆን ፡ ወዴት ፡ ነው ፡ አገሩ ፤

ካህን ።

ታሪኩን ፡ ያደምጡኝ ፡ ብዙ ፡ ነው ፡ ነገሩ ፡
 እንደ ፡ ልማዳችን ፡ አንድ ፡ ቀን ፡ ሌሊት ፡
 ስንጸልይ ፡ አድረን ፡ ማለዳ ፡ በጧት ፡
 ከቤተ ፡ ክርስቲያን ፡ ድንገት ፡ ስንወጣ ፡
 የሕፃን ፡ ልጅ ፡ ልቅሶ ፡ ከገሮችን ፡ መጣ ።
 ኋላም ፡ ብቅ ፡ ብንል ፡ በጨርቅ ፡ ጠቅልለው ፡
 ጥለውት ፡ ሄደዋል ፡ ሙዳይ ፡ አስመስለው ።
 እኔም ፡ ጉንበስ ፡ ብል ፡ አየሁ ፡ ልብሱን ፡ ዘልቆ ፡
 የተኛበት ፡ መሬት ፡ በደም ፡ ተጨማልቆ ፡
 ከዚያም ፡ ገለጥኩና ፡ ብመለከት ፡ በጣም ፡
 ደግነቱ ፡ ያ ፡ ቀን ፡ ተመልሶ ፡ አይመጣም ፡
 ያየሁትን ፡ ነገር ፡ ሳስበው ፡ ያመኛል ፤
 ዛሬም ፡ ሳስታውሰው ፡ ያንገፈግፈኛል ።
 የሕፃን ፡ አካሉ ፡ በደም ፡ ተጥለቅልቆ ፡
 ሆዱንም ፡ አየሁት ፡ ቁስሎ ፡ ተወንጥቆ ።
 ምን ፡ ዐይነት ፡ ጨካኝ ፡ ነው ፡ ይህን ፡ ጉድ ፡ የሠራ ፤
 የሚያስለቅስ ፡ ነበር ፡ በጣም ፡ የሚያስፈራ ።
 የቁሰለው ፡ ቦታ ፡ ሆዱን ፡ የተበሳው ፡
 እስከ ፡ ዛሬ ፡ ድረስ ፡ ይታያል ፡ ጠባሳው ።
 ደሙን ፡ አጠብሁና ፡ ተጨነቀች ፡ ነፍሴ ፤
 በቶሎ ፡ ጋልቤ ፡ ሄጄ ፡ በፈረሴ ፡
 አፈናጠጥኩና ፡ አመጣሁ ፡ ወጊሻ ፤
 ሕፃኑን ፡ አየና ፡ ብዙ ፡ ገንዘብ ፡ ሲሻ ፡
 ሰፍቼ ፡ እንዳድነው ፡ ሰማኒያ ፡ ብር ፡ አምጣ ፡

አለዚያ ፡ እንቢ ፡ ብሎ ፡ ተነሣና ፡ ወጣ ።
 እኔም ፡ ይዳን ፡ እንጂ ፡ እከፍላለሁ ፡ ብዬ ፡
 ደርሶ ፡ የተረፈኝ ፡ ሀብታም ፡ ሰው ፡ መስዬ ፡
 ገንዘቡን ፡ ሰጠሁት ፤ እሱም ፡ እሺ ፡ ብሎ ፡
 ወዲያው ፡ ቊስሎን ፡ ሰፍቶ ፡ አከመው ፡ በቶሎ ።
 ከዚያም ፡ የእግዚር ፡ ጥበብ ፡ ይደንቃል ፡ በብዙ ፤
 እየፋፋ ፡ ሄደ ፡ እያማረ ፡ ወዙ ።
 ሞግዚት ፡ ቀጥራለት ፡ ደሙ ፡ እየታደሰ ፡
 ይኸው ፡ እንደሚያዩት ፡ ለዚህ ፡ ወግ ፡ ደረሰ ።
 በእግዚአብሔር ፡ ታምር ፡ ነው ፡ ይኸ ፡ ልጅ ፡ የዳነ ፤
 ሻያ ፡ ዓመት ፡ መልቶታል ፡ ይህ ፡ ነገር ፡ ከሆነ ።

ን ጉ ሥ ።

እንዲህ ፡ ያለ ፡ ታሪክ ፡ እንዲህ ፡ ያለ ፡ ወሬ ፡
 ገሮዎቹም ፡ አልሰሙ ፡ እኔስ ፡ እስከ ፡ ዛሬ ።
 እውነትም ፡ በብዙ ፡ ይገርማል ፡ ታሪኩ ፤
 እንዴት ፡ ያስደንቃል ፡ ቁመቱና ፡ መልኩ ፡
 ለኔ ፡ ብትሰጠኝ ፡ እወዳለሁ ፡ በጣም ።

ካህን ።

ከኔ ፡ ጋር ፡ ካልሆነ ፡ ከገዳም ፡ አይወጣም ፡
 ደግሞ ፡ ግን ፡ አጥብቀው ፡ ንጉሥ ፡ ከፈቀዱት ፡
 እንቢ ፡ ልል ፡ አልችልም ፡ በውነት ፡ ከወደዱት ።
 የገዳሙ ፡ ሰዎች ፡ ሁሉም ፡ ያፈቅሩታል ፡
 ልክ ፡ እንደ ፡ ልጃቸው ፡ ይመለከቱታል ፡

መቅረቱን ፡ ሲሰሙ ፡ በጣሙን ፡ ያዝናሉ ፡
ይህንን ፡ ማለቱ ፡ ጠባዩና ፡ ዐመሉ ፡
ተመስጋኝ ፡ መሆኑን ፡ ልናገር ፡ ነው ፡ እንጅ ፡
ጠልቼስ ፡ አይደለም ፡ መስጠት ፡ ይህን ፡ ልጅ ።

ን ጉ ሥ ።

ትእዛዝ ፡ እሰጣለሁ ፡ ጉዳይኸ ፡ እንዲያልቅ ፤
ልጁም ፡ ይቈደና ፡ ጥቂት ፡ ይጠብቅ ።
ሁሉን ፡ አደርጋለሁ ፡ ምንም ፡ አይቸገር ፤
ምንም ፡ አይጉድልበት ፡ አስፈላጊው ፡ ነገር ፡
እንደ ፡ ልጄ ፡ አድርጌ ፡ ይኖራል ፡ በደገና ፤
በሰማሁት ፡ ታሪክ ፡ አዝኛለሁና ።
እስቲ ፡ ልጠይቅኸ ፡ መልሼ ፡ እንደ ፡ ገና ፡
ማነው ፡ ከናንተ ፡ ደጅ ፡ የጣለው ፡ አምጥቶ ?

ካህን ።

አምጭው ፡ መቼ ፡ ታየ ፡ ማን ፡ ዐወቀው ፡ ከቶ !

ን ጉ ሥ ።

ይህ ፡ የምትነግረኝ ፡ በውነት ፡ አስደናቂ ፤
የሚያስገርም ፡ ጉድ ፡ ነው ፡ እጅግ ፡ አስቃቂ ።

ካህን ።

ማመን ፡ ያስቸግራል ፡ ሲያስቡት ፡ ንጉሥ ፡ ሆይ ።

ን ጉ ሥ ።

እንዲድን ፡ እንዲተርፍ ፡ እስካሁን ፡ እንዲቁይ ፡
በመፈለጉ ፡ ነው ፡ እግዚር ፡ በመፍቀዱ ።

ካህን ፡

ቀስሉን ፡ ንጉሥ ፡ ቢያዩት ፡ ያለውን ፡ በሆዱ ፡
የማይታመን ፡ ነው ፡ እንዴት ፡ እንደ ፡ ዳነ ።

ን ጉ ሥ ፡ (ልጁን ይጠይቀዋል) ።

የተወለድከበት ፡ ወዴት ፡ እንደ ፡ ሆነ ፡
እስቲ ፡ ልጠይቅኸ ፡ አታውቅም ፡ ወይ ፡ አንተ ?

ወጣት ።

ዐይኔ ፡ ወላጆቼን ፡ ያልተመለከተ ፡
እናቴን ፡ አባቴን ፡ የማላውቅ ፡ ጨርሼ ፡
ፍጹም ፡ ምስኪን ፡ ልጅ ፡ ነኝ ።

ካህን ።

በታምር ፡ ደርሼ ፡

ባላድነው ፡ እኔ ፡ አሳክሜ ፡ ቶሎ ፡
ሞቶ ፡ ይቀር ፡ ነበር ፡ በደም ፡ ተበክሎ ።

ን ጉ ሥ ።

ዘመድኸን ፡ ወገንኸን ፡ ጳላ ፡ በመጠየቅ ፡
እንደ ፡ ምን ፡ አቃተኸ ፡ ለማግኘት ፡ ለማወቅ ?

ወጣት ።

በምን ፡ ዐይነት ፡ መንገድ ፡ እንዴትስ ፡ አድርጌ ፡
ማግኘት ፡ እችላለሁ ፡ እነሱን ፡ ፈልጌ ?
ከሳቸው ፡ በስተቀር ፡ ደግሞም ፡ ከፈጣሪ ፡
ለኔ ፡ አሳዳጊ ፡ በነ ፡ ሥራ ፡ ሠሪ ፡

ምንም ፡ ዘመድ ፡ የለኝ ፡ ጨርሶ ፡ ባለም ፡ ላይ ።

ን ጉ ሥ ።

ሲያስቡት ፡ ይገርማል ፡ በውነት ፡ ያንተ ፡ ጉዳይ ፡
አሁን ፡ ግን ፡ አታሰብ ፡ ከልቤ ፡ በመውደድ ፤
እኔ ፡ እሆንካለሁ ፡ አባትና ፡ ዘመድ ።

ወጣት ።

እግዜር ፡ አልጣለኝም ፤ በፊትም ፡ ካሁኑ ፡
እኔን ፡ አሳክመው ፡ እንዲህ ፡ እንዲያድኑ ፡
ዛሬም ፡ ንጉሥ ፡ ለኔ ፡ ዘመድ ፡ እንዲሆኑ ፡
በታምር ፡ አዘዘ ፡ እንሆ ፡ ፈቀደ ።

ካህን ።

በጨቤ ፡ ተወግቶ ፡ ሆዱ ፡ ተቀደደ ፡
ከሞተ ፡ በኋላ ፡ በእግዜር ፡ ታምር ፡ ተርፎ ፡
ከዚያች ፡ መጥፎ ፡ ሰዓት ፡ ከዚያች ፡ ደቂቃ ፡ አልፎ ፡
ይኸው ፡ ዛሬ ፡ ደግሞ ፡ ለዚህ ፡ ማዕርግ ፡ በቃ ፤
በውነት ፡ ፈጣሪ ፡ ነው ፡ የዚህ ፡ ልጅ ፡ ጠበቃ ።
ታሪኩን ፡ ሳስበው ፡ በጣም ፡ ይገርመኛል ፤
ላምላክ ፡ የሚሳነው ፡ ምን ፡ ነገር ፡ ይገኛል ፤

ን ጉ ሥ ።

በኛ ፡ በሰዎች ፡ ዘንድ ፡ እምነት ፡ ካልጉደለ ፡
ላምላክ ፡ የሚሳነው ፡ ምንም ፡ ነገር ፡ የለ ።

ካህን ።

ልቤ ፡ እንዳይሠጋ ፡ መንፈሴ ፡ እንዳይፈራ ፡
ከዛሬ ፡ ገምሮ ፡ ይህን ፡ ልጅ ፡ አደራ ፡
ለንጉሥ ፡ ሰጥቻለሁ ።

ን ጉ ሥ ።

አታሰብ ፡ አትሥጋ ፡

ይኸው ፡ እኔን ፡ አምኖ ፡ ከኔ ፡ የተጠጋ ፡
መሆኑን ፡ ዐውቄ ፡ እንደ ፡ ልጄ ፡ አድርጌ ፡
እኔ ፡ አኖረሁ ፡ በከብር ፡ አሳድጌ ።

ትርኢት ፡ ፫ ።

(ካህኑ ፡ ወጣ ፤ ልጁም ፡ አብሮ) ።

ን ጉ ሥ ፡ (ጠቻውን) ።

እውነት ፡ ያ ፡ ሰው ፡ ኮከብ ፡ አሳምሮ ፡ ያውቃል ፤
አይደለም ፡ በከንቱ ፡ የተናገረው ፡ ቃል ።
ይህ ፡ ልጅ ፡ ባለዕጣ ፡ ነው ፡ ላንድ ፡ ዕድል ፡ የታጨ ፤
ቢያመልጥማ ፡ ኖሮ ፡ ልቤ ፡ በተቁጨ ።
አሁን ፡ ግን ፡ ከሱ ፡ ዕጣ ፡ የኔ ፡ ዕጣ ፡ በለጠ ፤
እንዴት ፡ ቀሳሱ ፡ ድኖ ፡ ከሞት ፡ አመለጠ ፤
ይሁን ፡ እንጂ ፡ አሁንም ፡ ገብቷል ፡ በኔው ፡ እጅ ፤
አንድ ፡ ዘዴ ፡ አላጣም ፡ ለዚህ ፡ የሚበጅ ።
እንዴት ፡ ያቅተኛል ፡ እኔ ፡ እሱን ፡ ለማጥፋት ፤
መዘግየት ፡ መጥፎ ፡ ነው ፡ አሁን ፡ ማንቀላፋት ።
ዛሬ ፡ ነገ ፡ ሳልል ፡ ሳይዘገይ ፡ ሰዓቱ ፡

ትእዛዝ ፡ እስጣሊሁ ፡ እንዲፈጸም ፡ ሞቱ ።
 እስቲ ፡ ይህን ፡ ጉዳይ ፡ በረጋ ፡ ጎሊና ፡
 ልየው ፡ ላመዛዝነው ፡ በፊት ፡ በጽሑፍ ።
 ሰው ፡ ሁል ፡ ጊዜ ፡ ቂል ፡ ነው ፡ ሞኝ ፡ ነው ፡ ደካማ ፤
 ከሰሜቱ ፡ በቀር ፡ ጥበብ ፡ የማይሰማ ።
 ስለዚህ ፡ ወጣት ፡ ልጅ ፡ ካባቱ ፡ አንደበት ፡
 በደንገት ፡ ደርሼ ፡ የሰማሁት ፡ ትንቢት ፡
 እውነት ፡ ይሆን ፡ ብዬ ፡ አምኜ ፡ ባልፈራ ፡
 ልገድለው ፡ አስቤ ፡ ያንን ፡ ክፉ ፡ ሥራ ፡
 ባልሠራሁ ፡ ነበረ ፤ ዳሩ ፡ ግን ፡ በአእምሮ ፡
 ነገሩን ፡ ሲያስተውለው ፡ አሳቤ ፡ መርምሮ ፡
 ቂልነት ፡ ነው ፡ እንጂ ፡ እንዲያው ፡ ሞኝነቱ ፤
 አይገባም ፡ ነበር ፡ ይህንን ፡ መፍራቱ ።
 እውነት ፡ እንደ ፡ ሆነ ፡ ንግሩ ፡ ትንቢቱ ፡
 ልገድለው ፡ ማሰቤ ፡ ሞኝነት ፡ ነው ፡ ከንቱ ።
 የእግዚአብሔር ፡ ውሳኔ ፡ ቃሉ ፡ እንዲጸና ፡
 ትንቢቱ ፡ ሊፈጸም ፡ ያስፈልጋልና ፤
 ብገድለው ፡ ፍርማ ፡ አሳቤ ፡ ቢቃና ፡
 ፈረሰ ፡ ማለት ፡ ነው ፡ ንግሩ ፡ ትንቢቱ ፤
 ፈራሽ ፡ ካደረገው ፡ ሰው ፡ በግል ፡ ጉልበቱ ፡
 ምኑን ፡ ትንቢት ፡ ሆነ ፡ መወሰኑም ፡ ከላይ ፡
 ከፈጣሪ ፡ ጌታ ፡ ከእግዚአብሔር ፡ ከሰማይ ፡
 የለውም ፡ ማለት ፡ ነው ፡ ምንም ፡ ዐይነት ፡ ዋጋ ፡
 ከንቱ ፡ ነው ፡ ማለት ፡ ነው ፡ ፍጻሜው ፡ ያልረጋ ።
 ከእግዚአብሔር ፡ ከሆነ ፡ ትንቢት ፡ የሚሰጠው ፡

አይችልም ፡ ፈጽሞ ፡ ማንም ፡ ሊለውጠው ።
 መለወጥ ፡ ካልቻልኩኝ ፡ የጌታን ፡ ውሳኔ ፡
 ልጁን ፡ ልግደል ፡ ብዬ ፡ ለምን ፡ ሞክርኩ ፡ እኔ ?
 ደግሞስ ፡ ይኸ ፡ ትንቢት ፡ ሐሰት ፡ እንደ ፡ ሆነ ፡
 ይህ ፡ ይፈጸም ፡ ብሎ ፡ ጌታ ፡ ካልወሰነ ፡
 ውሸት ፡ ነው ፡ ማለት ፡ ነው ፡ ንግሩ ፡ ትንቢቱ ፤
 ሥጋቴም ፡ ፍራቴም ፡ ሞኝነት ፡ ነው ፡ ከንቱ ።
 ልጁንም ፡ ለመግደል ፡ ማሰብም ፡ መሞከር ፡
 እንደዚህ ፡ ከሆነ ፡ ባልተገባኝ ፡ ነበር ።
 ስለዚህ ፡ ሳስበው ፡ በመልካም ፡ ጎሊና ፡
 በሁለቱም ፡ መንገድ ፡ መች ፡ ያስኬደኝና ።
 እውነት ፡ እንደ ፡ ሆነ ፡ ብጣጣር ፡ በከንቱ ፡
 ሊለወጥ ፡ አይችልም ፡ ንግሩ ፡ ትንቢቱ ።
 ውሸት ፡ እንደ ፡ ሆነ ፡ የትንቢቱ ፡ ነገር ፡
 ይህን ፡ ልጅ ፡ ለመግደል ፡ መጣጣር ፡ መሞከር ፡
 ሆኖ ፡ ይቁጠራል ፡ ከንቱ ፡ ወንጀል ፡ መሥራት ፤
 እኔም ፡ አይገባኝ ፡ ሐሰት ፡ ነገር ፡ መፍራት ።
 በመልካም ፡ ጎሊና ፡ ጉዳዩን ፡ ሳስተውለው ፡
 እውነተኛ ፡ ነገር ፡ እንሆ ፡ ይኸ ፡ ነው ።
 ዳሩ ፡ ግን ፡ ቢያስተውልም ፡ በመንፈሱ ፡ ፈርዶ ፡
 በጎሊና ፡ መንገድ ፡ የሰው ፡ ልጅ ፡ መች ፡ ሄዶ ፡
 ግብዝ ፡ በመሆኑ ፡ ጠባዩ ፡ ደካማ ፡
 የጎሊናን ፡ ብይን ፡ ምን ፡ ጊዜም ፡ አይሰማ ።
 አስተዋይነትን ፡ መርጦ ፡ ሳይቀበል ፡
 ዘላለም ፡ ይኖራል ፡ ስሜቱን ፡ ሲከተል ።

እኔም ፡ ማመዛዘን ፡ ያዘዘኝን ፡ ጥሼ ፡
ከንቱ ፡ ሞኝነቱን ፡ አሁንም ፡ አድሼ ፡
ሰሐተት ፡ ልሠራ ፡ ነው ፡ እዚያው ፡ ተመልሼ ።

(ንጉሥ ፡ ያጨበጠባል ፤ አንድ ፡ አሽከር ፡ ይገባል) ።
(ደብዳቤ ፡ ይጽፋል) ።

ያንን ፡ እንግዳ ፡ ልጅ ፡ ትእዛዝ ፡ እንድሰጠው ፡
በፍጥነት ፡ አስገባው ፡ ወዲህ ፡ ቅረብ ፡ በለው ።

(ልጅ ፡ ይመጣል) ።

በድንገት ፡ አሰብሁኝ ፡ አሁን ፡ አንድ ፡ ነገር ፡
ሕዝብ ፡ ለመቃኘት ፡ ለመጉብኘት ፡ አገር ፡
እንሆ ፡ ከመጣሁ ፡ ወዲህ ፡ ወደ ፡ ገጠር ፡
ብዙ ፡ ወር ፡ ሆኖኛል ፤ አንተ ፡ ግን ፡ በከንቱ ፡
እዚህ ፡ አትጉላላ ፤ እቤተ ፡ መንግሥቱ ፡
ሂድና ፡ ጠብቀኝ ፤ ሁሉንም ፡ አስቤ ፡
እኔ ፡ ለአንደራሴው ፡ ጽሬያለሁ ፡ ደብዳቤ ።
ይህንን ፡ ደብዳቤ ፡ ይዘኸ ፡ በማለዳ ፡
ተነሥተኸ ፡ እንድትሄድ ፡ እዚህ ፡ አትጉዳ ።

አራተኛ ፡ ጾታ ።

ትርኢት ፡ ፩ ።

የንጉሥ ፡ ልጅ ፡ ጓደኛዋ ፡ የወታደር ፡ አለቃ ፡ ወታ
ደር ፡ ወጣት ፡ ልጅ ።

(ሁለት ፡ ልጅ ፡ አገረደች ፡ ይጫወታሉ) ።

የንጉሥ ፡ ልጅ ።

እስቲ ፡ ልለምንሽ ፤ ባማረው ፡ ድምፅሽ ፡
ልቤን ፡ ደስ ፡ ይበለው ፡ ዝፈኝ ፡ እባክሽ ፡
የሰፍራው ፡ ውብነት ፡ ያበባውም ፡ ቃና ፡
በጣም ፡ የተሰጠ ፡ ስምም ፡ ነውና ።

(ጓደኛዋ ፡ ትዘፍናለች ፤ የንጉሥ ፡ ልጅ ፡ አንድ ፡ የተኛ ፡ ሰው ፡
አይታ ፡ ትመጣለች) ።

በጣም ፡ የተዋበ ፡ መልኩ ፡ ሰውነቱ ፡
እጅግ ፡ የማያሳዝን ፡ በወጣትነቱ ፡
እጅግ ፡ አስደናቂ ፡ የውበቱ ፡ ነገር ፡
ምሳሌ ፡ የሌለው ፡ ጭራሽ ፡ በዚህ ፡ አገር ፡
አይተን ፡ የማናውቀው ፡ ከዚህ ፡ ቀደም ፡ ከቶ ፡
እኅቴ ፡ አንድ ፡ ጉልማሳ ፡ አየሁኝ ፡ ተኝቶ ።
ደግሞ ፡ ከንጉሥ ፡ ዘንድ ፡ አምጥቷል ፡ ደብዳቤ ፤
ገልጫ ፡ ለማንበብ ፡ ፈልጓል ፡ አሳቤ ።
ምን ፡ አግኝቶት ፡ ይሆን ፤ አባቴ ፡ ከጻፈ ፡
ይኸው ፡ ስጠባበቅ ፡ ብዙ ፡ ቀን ፡ አለፈ ።

ጓ ደ ኛ ዋ ።

አትንኪ ፡ ይቅርብሽ ፡ አድምጪኝ ፡ እኅቴ ፡ ሆይ ፤
በንደራሴው ፡ በኩል ፡ ይደርሰን ፡ የለም ፡ ወይ? ፡
ሰርቀሽ ፡ ስታነቢ ፡ የደብዳቤውን ፡ ቃል ፡
ይኸ ፡ ሰው ፡ ምናልባት ፡ ከንቅልፉ ፡ ይነቃል ።

የንጉሥ ፡ ልጅ ።

ይቅር ፡ እውነትሽ ፡ ነው ፡ እንግባ ፡ እቤታችን ፤
የሽርሽሩም ፡ ጊዜ ፡ አልፏል ፡ ሰዓታችን ።

(ጥቂት ፡ ከሄዱ ፡ በኋላ) ።

የንጉሥ ፡ ልጅ ።

ይህንን ፡ ደብዳቤ ፡ ሳላይ ፡ ስለ ፡ ቀረ ፤
ልቤ ፡ ምነው ፡ በጣም ፡ ፈራ ፡ ተሸበረ ።
በዘዴ ፡ ቀስ ፡ ብዬ ፡ በብዙ ፡ ጥንቃቄ ፤
ምንም ፡ ቢሆን ፡ አይሆን ፡ ካላየሁ ፡ ሰርቂ ።

(ደብዳቤውን ፡ ከሰውዬው ፡ ደረት ፡ ላይ ፡ ከመያዣው ፡ ውስጥ ፡
እንሥታ ፡ ጥቂት ፡ ፈቀቅ ፡ ብላ ፡ የንጉሡ ፡ ልጅ ፡ ታንባለች) ።

የንጉሥ ፡ ልጅ ።

እገቱ ፡ ሆይ ፡ ተመልከች ፡ በጣም ፡ ያሳዝናል ፤
የዚህ ፡ ደብዳቤ ፡ ቃል ፡ እንሆ ፡ እንዲህ ፡ ይላል ፤
ይድረስ ፡ ለእንደራሴ ፡ ይህንን ፡ ወረቀት ፡
ይዘልኸ ፡ የመጣ ፡ ይህ ፡ የሚያምር ፡ ወጣት ፡
ጥፋት ፡ ሠርቷልና ፡ በጣም ፡ የበረታ ፡
ቶሎ ፡ እንደ ፡ ደረሰ ፡ በሬት ፡ እንደ ፡ ጌታ ፡
አስተናግደውና ፡ በጣም ፡ አቀማጥለው ፤
ኋላም ፡ በማግስቱ ፡ በቶሎ ፡ አስገድለው ።
ደግሞም ፡ ስለ ፡ ሆነ ፡ ይኸ ፡ ጉዳይ ፡ ብርቱ ፡
ጻፍልኝ ፡ በፍጥነት ፡ ሲፈጸም ፡ መሞቱ ።

ጌ ደ ኛ ዋ ።

ምን ፡ አጥፍቶ ፡ ይሆን ፡ ያሳዝናል ፡ በጣም ፤
የበረታ ፡ ወንጀል ፡ ዐመፅም ፡ አያጣም ።

የንጉሥ ፡ ልጅ ።

ተይ ፡ እንዲህ ፡ አትበይ ፡ ፍርዱ ፡ ሳይጣራ ፤
ምናልባት ፡ ጠላት ፡ ነው ፡ ይህንን ፡ የሠራ ፡
ለሞት ፡ የሚሰጠው ፡ ይህን ፡ መሳይ ፡ ወጣት ፤
ንጉሥ ፡ የሚያስጨክን ፡ የበረታ ፡ ገጢአት ፡
አይችልም ፡ ሊሠራ ፡ አንድ ፡ ተንኩል ፡ አለ ፤
ንጉሥ ፡ ይሳሳታል ፡ እየተታለለ ።

ጌ ደ ኛ ዋ ።

አንቺ ፡ እንደሚመስልሽ ፡ ቢሞኝም ፡ ቢታለል ፡
ይገባል ፡ ሁል ፡ ጊዜ ፡ የንጉሥ ፡ ቃል ፡ መቀበል ።
ሰርቀሽ ፡ በማንበብሽ ፡ ጥፋት ፡ ስትሠራ ፡
ደግሞ ፡ ማን ፡ አረገሽ ፡ ጉዳዩን ፡ መርማሪ ፡
ይልቅስ ፡ እንሂድ ፡ እቦታው ፡ መልሼ ፤
ሰዎች ፡ ያገኙናል ፡ በቶሎ ፡ ተነሺ ።

የንጉሥ ፡ ልጅ ።

ይህ ፡ ልጅ ፡ ቢያሳዝነኝ ፡ የለበትም ፡ ክፋት ፤
እባክሽ ፡ ላድነው ፡ ከታዘዘው ፡ ጥፋት ።

ጌ ደ ኛ ዋ ።

ንጉሥ ፡ የላቸውም ፡ ሌላ ፡ ልጅ ፡ ያላንቺ ፤
ስለዚህ ፡ በፍቅር ፡ አባትሽን ፡ ልትረቺ ፤

ይቻልሽ ፡ ይሆናል ፡ ከተገኘ ፡ ዘዴ ፤
ምሕረትን ፡ ካገኘ ፡ የኔም ፡ ነው ፡ ፈቃዱ ።

የንጉሥ ፡ ልጅ ።

አንቺሰ ፡ መቸ ፡ አጣሽው ፡ ንጉሥ ፡ ይወዳቸዋል ፤
እጅግ ፡ አለመጠን ፡ በብዙ ፡ ያምኑኛል ፡
ነኝ ፡ ልል ፡ እችላለሁ ፡ የሥልጣን ፡ ተካፋይ ፤
አንድ ፡ ዐይነት ፡ አድርገው ፡ በጣም ፡ ተመሳሳይ ፡
ሁለት ፡ ማኅተም ፡ ነው ፡ ለመንግሥት ፡ ያሠሩ ፡
አንዱን ፡ ለኔ ፡ ሰጥተው ፡ እንዲህ ፡ ተናገሩ ፡
«እኔ ፡ በሕይወቴ ፡ በዚች ፡ ዓለም ፡ ውስጥ ፡
«ምንም ፡ ነገር ፡ የለኝ ፡ ካንቺ ፡ የሚበልጥ ፡
«ይህ ፡ አንደኛው ፡ ማኅተም ፡ በእጅሽ ፡ ይቀመጥ ፡
«የተቸገርሽበት ፡ ነገር ፡ ስታገኝ ፡
«እኔን ፡ በየጊዜው ፡ ከምትለምኝ ፡
«የምትፈልገውን ፡ ለኔ ፡ ሳታሰሚ ፡
«ማዘገፍውን ፡ ጽፈሽ ፡ ማኅተሜን ፡ አትሚ ፡
«ጉዳይ ፡ ሁሉ ፡ ይሁን ፡ በጅሽ ፡ ተፈጻሚ ።
ንጉሡ ፡ ከሰጡኝ ፡ እንዲህ ፡ ያለ ፡ ሥልጣን ፡
ይህን ፡ ሰው ፡ ለማዳን ፡ እንደ ፡ ምን ፡ ዘዴ ፡ አጣን ?
ሌላ ፡ ልጻፍና ፡ በዚህኛው ፡ ፈንታ ፡
አትሜ ፡ ልለውጥ ፡ ቀስ ፡ ብዬ ፡ በርጋታ ፡
ይህን ፡ ግን ፡ አሁኑን ፡ እኔው ፡ በገዛ ፡ እጄ ፡
የፍርዱን ፡ ደብዳቤ ፡ ልጣለው ፡ ቀድሄ ፡
ጥፋትም ፡ በያጠፋ ፡ ከእግራቸው ፡ ወድቄ ፡
ባስምረው ፡ ምን ፡ አለ ፡ ይቅርታ ፡ ጠይቄ ።

ጻ ደ ኛ ዋ ።

እንዲህ ፡ ያለ ፡ ማኅተም ፡ በጅሽ ፡ ከያዘሽማ ፡
ይህ ፡ ዘዴ ፡ መልካም ፡ ነው ፡ በጣም ፡ የሚሰማማ ።
(የንጉሥ ፡ ልጅ ፡ ደብዳቤ ፡ ጽፋ ፡ ትተካና ፡ የቀድሞውን ፡ ትቀዳለች) ።

የንጉሥ ፡ ልጅ ።

እንግዲህ ፡ እንሂድ ፡ እንግባ ፡ በቶሎ ፡
ማንም ፡ ሰው ፡ ሳያየን ፡ ድንገት ፡ ብቅ ፡ ብሎ ።

ትርኢት ፡ ፪ ።

የወታደር ፡ አለቃና ፡ ወታደር ።

የወታደር ፡ አለቃ ።

ለቤተ ፡ መንግሥቱ ፡ ለግቢው ፡ ጥበቃ ፡
ሊሆን ፡ ያስፈልጋል ፡ መንፈስህ ፡ የነቃ ።

ወታደር ።

በግራ ፡ በቀኝም ፡ ማስተዋሌን ፡ ሳልተው ፡
ይመለከታሉ ፡ ዐይኖቼ ፡ ተከፍተው ።

የወታደር ፡ አለቃ ።

በዚህ ፡ ግቢ ፡ ገብተው ፡ የሚዘዋወሩ ፡
ከውጭ ፡ የመጡ ፡ ሰዎች ፡ እንዳይኖሩ ፡
ሊሆኑ ፡ ይገባል ፡ ዐይኖችሽ ፡ የቦሩ ።

ወታደር ።

የጠበቀ ፡ እንዲሆን ፡ የግቢው ፡ ጸጥታ ፡
እመረምራለሁ ፡ እያንዳንዱን ፡ ቦታ ።

የወታደር ፡ አለቃ ።

ይልቁንም ፡ ንጉሥ ፡ በሌሉበት ፡ ጊዜ ፡
ለዙብ ፡ አጠባበቅ ፡ የወጣው ፡ ትእዛዜ ፡
መሆኑን ፡ አትርሳ ፡ ጠንካራና ፡ ብርቱ ።

ወታደር ።

የዘቡ ፡ ጥበቃ ፡ በቤተ ፡ መንግሥቱ ፡
ጠንካራ ፡ መሆኑ ፡ አይጠረጠርም ፤
እንኳን ፡ ሰው ፡ ይቅርና ፡ ወፍ ፡ በዚህ ፡ አይዞርም ።

የወታደር ፡ አለቃ ።

አንዳንድ ፡ ወታደሮች ፡ ይህንን ፡ ጥበቃ ፡
ሲሠሩ ፡ አልሆኑም ፡ ተመልክቶ ፡ ጠንቃቃ ፤
ባለማየታቸው ፡ ግቢውን ፡ ሲቃኙ ፡
ሰዎች ፡ ተይዘዋል ፡ ገብተው ፡ የተገኙ ።
አንተም ፡ ስትፈጽም ፡ ይህን ፡ ብርቱ ፡ ሥራ ፡
በላይም ፡ በታችም ፡ በቀኝም ፡ በግራ ፡
ደኅና ፡ አድርገኸ ፡ ፈትሽ ፤ አስተውለኸ ፡ ተመልከት ፤
ገብቶ ፡ የተገኘው ፡ አሁን ፡ በቀደምለት ፡
እብድ ፡ ሰው ፡ ነበረ ፡ የሌለው ፡ አእምሮ ፡
መግባት ፡ የለበትም ፡ ማንም ፡ እዚህ ፡ ደፍሮ ።

ይልቁንም ፡ አሁን ፡ ጊዜና ፡ ሰዓቱ ፡
የሚመጡበት ፡ ነው ፡ ወዲህ ፡ ልዕልቲቱ ።
ስለዚህ ፡ ተመልከት ፡ እየዞርክ ፡ ቃኘው ፤
ንቁ ፡ ወታደር ፡ ነው ፡ አጥፊን ፡ የሚያገኘው ፡
መመልከት ፡ የማይችል ፡ ሰነፋ ፡ ፈዛዛ ፡
ጥበቃው ፡ ከንቱ ፡ ነው ፡ መቃኘቱም ፡ ዋዛ ።
ተሰፋ ፡ እደርጋለሁ ፡ ደንቡን ፡ ተከትሎ ፡
የገለጥኩልኸን ፡ ታስተውላለኸ ፡ ብዬ ።

ወታደር ።

የሰጡኝን ፡ ትእዛዝ ፡ ምንም ፡ ሳይዛባ ፡
አፈጽማለሁኝ ፡ ሁሉን ፡ በሚገባ ።

ትርጉሙ ፡ ፫ ።

(ወታደሩ ፡ እየተዘዋወረ ፡ ሲፈትሽ ፡ አንድ ፡ ሰው ፡ ተኝቶ ፡ ያገኛል) ።

ወታደርና ፡ ወጣቱ ፡ ልጅ ።

ወታደር ።

እዚህ ፡ የተኛኸው ፡ ማንኸ ፡ አንተ ፡ ተነሥ ፤

(ይቀስቅሰውና ፡ ያስነገዋል) ።

ልዕልቷ ፡ ሁሉ ፡ ቀን ፡ ነፋስ ፡ ለመናፈስ ፡
በዚህ ፡ አታክልት ፡ ውስጥ ፡ እዚህ ፡ ቦታ ፡ ድረስ ፡
አታውቅም ፡ ወይ ፡ አንተ ፡ እንደምትመጣ ፡
እዚህ ፡ የሚገኝ ፡ ሰው ፡ ደግሞ ፡ እንደሚቀጣ ፡

(ወጣቱ ፡ ልጅ ፡ ተነሥቶ ፡ ይቆማል) ።

ፕሮኸ ፡ አልሰማም ፡ ወይ ፡ ትእዛዝ ፡ እንደ ፡ ወጣ ?

ወጣቱ ፡ ልጅ ።

አላውቅም ፡ መኖሩን ፡ እንዲህ ፡ ያለ ፡ ነገር ፡
ፍጹም ፡ እንግዳ ፡ ነኝ ፡ እኔ ፡ ለዚህ ፡ አገር ።
የንጉሡን ፡ ደብዳቤ ፡ ይገር ፡ ነው ፡ የመጣሁ ፤
ከንደራሴውም ፡ ዘንድ ፡ የሚያደርሰኝ ፡ አጣሁ ፡
በመንገዱ ፡ ርቀት ፡ ዛለና ፡ ጉልበቴ ፡
ድካም ፡ ተጭኖኝ ፡ ነው ፡ እዚህ ፡ መተኛቴ ።

ወታደር ።

በል ፡ ፍጠን ፡ ና ፡ ቶሎ ፡ አብረን ፡ እንሂድ ፤
እኔ ፡ አደርሰኝለሁ ፡ እንደራሴው ፡ ዘንድ ።
(አብረው ፡ ይሄዳሉ ፤ መጋረጃ ፡ ይጣላል) ።

አምስተኛ ፡ ጾታ ።

ትርኢት ፡ ፩ ።

ንጉሥና ፡ ባለሟል ።

ን ጉ ሥ ።

ነፋስ ፡ እያመጣው ፡ ወዲህ ፡ በቀጥታ ፡
አይሰማኸም ፡ ወይ ፡ የዘፈን ፡ ጫጫታ ?

ባለሟል ።

(እጁን ፡ ገርው ፡ ላይ ፡ አደርን ፡ ያዳምጣል) ።

የጫጫታ ፡ ነገር ፡ ድምፅም ፡ የመሰለ ፡
ለኔ ፡ የሚሰማኝ ፡ ምንም ፡ ነገር ፡ የለ ።

ን ጉ ሥ ።

ገሮኸ ፡ ቢደክም ፡ ነው ፡ ብታረጅ ፡ በውኑ ፡
እኔ ፡ ይሰማኛል ፡ ሰርገኞች ፡ ሲዘፍኑ ።

ባለሟል ።

ገሮዬም ፡ ቢደክም ፡ ዕድሜዬም ፡ ቢያረጅ ፡
ምንም ፡ ዘፈን ፡ የለ ፡ መስሎዎት ፡ ነው ፡ እንጅ ።

ን ጉ ሥ ።

ከቤተ ፡ መንግሥቱ ፡ አግጣጫና ፡ ወገን ፡
በውነት ፡ የሰርግ ፡ ነው ፡ የምሰማው ፡ ዘፈን ።

ባለሟል ።

ባዳምጥ ፡ ብሰማ ፡ በከንቱ ፡ ደከመኝ ፤
ነፋስ ፡ የሚያመጣው ፡ ምንም ፡ ድምፅ ፡ አላገኝ ።

ን ጉ ሥ ።

አሁንግ ፡ በጣም ፡ ዘፈኑ ፡ ተጣርቶ ፡
ድምፁ ፡ እየደመቀ ፡ ይሰማኛል ፡ ጉልቶ ።

ባለሟል ።

አላጣራ ፡ እያለ ፡ ነፋሱ ፡ ያሞኛል ፤
አሁን ፡ ግን ፡ እውነት ፡ ነው ፡ ለኔም ፡ ይሰማኛል ፤
ግን ፡ ዘፈን ፡ አይደለም ፡ ሌላ ፡ ይመስለኛል ።

ን ጉ ሥ ።

ድምፁስ ፡ የዘፈን ፡ ነው ፡ ነገሩ ፡ ምን ፡ ይሆን ?

ባለሟል ።

ምናልባት ፡ ይኖራል ፡ ሰርግ ፡ በዚህ ፡ ሰሞን ፡
ማንኛውም ፡ ድግስ ፡ ሲኖር ፡ ባንድ ፡ ቦታ ፡
ምክንያት ፡ ያገኛል ፡ ሰዉ ፡ ለጨዋታ ።

ን ጉ ሥ ።

ከሌላ ፡ ዘንድ ፡ ቢሆን ፡ ምን ፡ ቸገረኝ ፡ ነበር ፤
ለኔ ፡ እንደሚመስለኝ ፡ ዳሩ ፡ ግን ፡ ይህ ፡ ነገር ፡
የመጣ ፡ ድምፅ ፡ ነው ፡ ከቤተ ፡ መንግሥቱ ።

ባለሟል ።

ንጉሥ ፡ አያስቡ ፡ ይህንን ፡ በከንቱ ፡
በቤተ ፡ መንግሥቱ ፡ ግን ፡ ይዘኛል ፡ ደፍሮ ፡
የመጣ ፡ ቢሆን ፡ ነው ፡ ስሕተቱ ፡ ከገሮ ።

ትርኢት ፡ ፪ ።

ንጉሥ ፡ የንጉሥ ፡ እንደራሴ ፡ አንድ ፡ ሰርገኛ ፡
ልዕልት ፡ መሽራ ፡ ኮከብ ፡ ቈጣሪ ፡ ባለሟል ፡ ካህን ፡
ሕዝብ ።

ን ጉ ሥ ።

(ንጉሥ ፡ ወደ ፡ ቤተ ፡ መንግሥቱ ፡ ሲቃረብ ፡ ሰርገኞች ፡ ሲዘፍኑ ፡
ይሰማል ። አንድ ፡ ሰርገኛም ፡ ይገኛል) ።

ምንድን ፡ ነው ፡ ሽብሩ ፡ ይህ ፡ ሁሉ ፡ ጫጫታ ?

አንድ ፡ ሰርገኛ ።

እንዴት ፡ ንጉሥ ፡ አጡት ፡ ያሁኑን ፡ ደስታ ፤
ይኸው ፡ ዐሥር ፡ ቀን ፡ ነው ፡ ልዕልቲቱ ፡ አግብታ ፤
በሰርግ ፡ ነው ፡ ያለን ።

ን ጉ ሥ ።

ምን ፡ ይቀባጥራል ፤

ይኸ ፡ ጅል ፡ ሰካራም ፡ ምን ፡ ሐሰት ፡ ያወራል ።

ሰርገኛ ።

የሰካሩ ፡ ነገር ፡ ምኑ ፡ ተጠይቆ ፤
በጠጅ ፡ በዘፈን ፡ ፍጥረቱ ፡ ተላልቆ ፡
ታላቅ ፡ ሰርግ ፡ ሆኖ ፡ በቤተ ፡ መንግሥቱ ፡
በክብር ፡ ተድራ ፡ ይኸው ፡ ልዕልቲቱ ፡
ይበላል ፡ ይጠጣል ፡ ገብቶ ፡ ሰራዊቱ ፡
ጨዋታና ፡ እልልታ ፡ ደስታና ፡ ዘፈን ፡
እጅግ ፡ አርጎ ፡ ሞቆ ፡ ቀልጧል ፡ አለመጠን ።
ሰምንት ፡ ቀኑ ፡ ነው ፡ ሲበላ ፡ ሲጠጣ ፤
እኔ ፡ አይቼ ፡ አላውቅም ፡ ሰርግ ፡ እንዲህ ፡ ሲዋጣ ።
ዋሽንትና ፡ ክራር ፡ ግሲንቆ ፡ ከበሮ ፡
ጫጫታው ፡ ሲጨመር ፡ ፍጥረቱ ፡ ተላክሮ ፡
ቅልጥ ፡ ያለ ፡ ሆነ ፡ አለፈች ፡ መራቷ ፤
እንዴት ፡ ዕድላም ፡ ነች ፡ በውነት ፡ ልዕልቲቷ ፤
ይደንቃል ፡ በብዙ ፡ ዘፈኑም ፡ መብሉም ፤
የመሽራው ፡ ውበት ፡ ይበልጣል ፡ ከሁሉም ።

ን ጉ ሥ ።

ሰክሮ ፡ ሲለፈልፍ ፡ ይመስላል ፡ ካንዠቱ ፤
ከመንገድ ፡ ሳልገባ ፡ እኔ ፡ ባለቤቱ ፡
ይህን ፡ ትልቅ ፡ ጉዳይ ፡ በድፍረት ፡ ወስኖ ፡
የኔን ፡ ልጅ ፡ ግ ፡ ሊድር ? አግቢውስ ፡ ግ ፡ ሆኖ ?

ሰርገኛ ።

ሰርግ ፡ ላይ ፡ ደርሼ ፡ በላሁኝ ፡ ሲበሉ ፤
ደስታ ፡ ልካፈል ፡ ዘለልሁኝ ፡ ሲዘሉ ፡
አብሬ ፡ ጠጣሁኝ ፡ ፍጥረቱ ፡ ሲጠጣ ፡
አልተመራመርሁም ፡ የቀረውን ፡ ጣጣ ።

ን ጉ ሥ ።

እንዴት ፡ ያለ ፡ ፍጡር ፡ እንዴት ፡ ያለ ፡ ደፋር ፡
ይችላል ፡ ያለኔ ፡ የኔን ፡ ልጅ ፡ ለመዳር ?

ሰርገኛ ።

ሰርጋቸውን ፡ በላን ፡ ልዕልት ፡ ተዳሩ ፤
እንሆ ፡ ይኸ ፡ ነው ፡ የማውቀው ፡ ነገሩ ፤
ይህ ፡ ውሸት ፡ ነው ፡ ብለው ፡ ንጉሥ ፡ አይጠርጥሩ ።

ን ጉ ሥ ።

ድግሱም ፡ ቢደገስ ፡ ሰርግም ፡ ብትበላ ፡
የልጄን ፡ አይደለም ፡ ጆሆናል ፡ የሌላ ።

ሰርገኛ ።

ድግሱን ፡ የበላው ፡ ሕዝቡ ፡ ሰራዊቱ ፡
በንጉሥ ፡ አዳራሽ ፡ ነው ፡ በቤተ ፡ መንግሥቱ ።

ን ጉ ሥ ።

እንዲህ ፡ ያለ ፡ ነገር ፡ እንደ ፡ ምን ፡ ይሠራል ፤
ያንተን ፡ ነገር ፡ ማመን ፡ በውነት ፡ ይችግራል ።

ሰርገኛ ።

ንጉሥ ፡ አሁን ፡ ሄዶ ፡ ቢመለከት ፡ ቀርቦ ፡
በግቢው ፡ ይገኛል ፡ ዓለም ፡ ተሰብስቦ ።

ን ጉ ሥ ።

እንዴት ፡ ሊሆን ፡ ቻለ ፡ ይኸ ፡ ነገር ፡ ከቶ ፤
ማነው ፡ የሚነግረኝ ፡ ይህን ፡ አስረድቶ ፡
ይህንን ፡ ብቻ ፡ ነው ፡ ለማወቅ ፡ የምሻው ።

ሰርገኛ ።

ዛሬማ ፡ ሊሆነው ፡ ሰርጉ ፡ መጨረሻው ፡
ሲበላ ፡ ሲጠጣ ፡ ሲዘፍን ፡ ሰንብቶ ፡
ልዕልት ፡ ተድረው ፡ ሰርጋቸው ፡ ተበልቶ ፡
ይኸው ፡ ድግሱ ፡ አልቆ ፡ ሰራዊት ፡ ይወጣል ፤
ያሁኑ ፡ ጥያቄ ፡ ምን ፡ ጥቅም ፡ ይሰጣል ?

ን ጉ ሥ ።

ካሳቡ ፡ አፍልቆ ፡ በውሸት ፡ ፈጠራ ፡
ያልሆነውን ፡ ነገር ፡ ቃኝቶ ፡ የሚያወራ ፡
መስለኸ ፡ ትታያለኸ ፡ ሰክሮ ፡ ዘባራቂ ፤
አትመስልም ፡ ነገሩን ፡ አጥርተኸ ፡ ዐዋቂ ።

ሰርገኛ ።

ድግሱን ፡ አብሬ ፡ የበላሁ ፡ የጠጣሁ ፡
ከቤተ ፡ መንግሥትም ፡ አሁን ፡ ነው ፡ የመጣሁ ፤
የተናገርኩትም ፡ ርግጥ ፡ ነው ፡ ነገሩ ፤
ሰርገኛ ፡ መሆኔን ፡ ንጉሥ ፡ አይጠርጥሩ ።

ን ጉ ሥ ።

ሆኖብኛልና ፡ ንግግርኸ ፡ ግራ ፤

እንደራሴው ፡ መጥቶ ፡ ይህ ፡ ነገር ፡ ይጣራ ።

ትርኢት ፡ ፪ ።

(እንደራሴው ፡ ተጠርቶ ፡ ይገባል) ።

ን ጉ ሥ ።

አልገባኝም ፡ እኔ ፡ ምንድነው ፡ ዘፈኑ ፤

በሰርግ ፡ አገባች ፡ ወይ ፡ የኔ ፡ ልጅ ፡ በውኑ?

እንደራሴ ።

በጻፉት ፡ ደብዳቤ ፡ በላኩት ፡ ውሳኔ ፡

የንጉሡን ፡ ትእዛዝ ፡ ፈጽሜያለሁ ፡ እኔ ።

ን ጉ ሥ ።

ነገሩን ፡ ዘርዝረኸ ፡ የሆነውን ፡ ሁሉ ፡

እስቲ ፡ ግለጥልኝ ፡ አስረዳኝ ፡ በሙሉ ።

የንጉሥ ፡ እንደራሴ ።

እውነት ፡ ነው ፡ አንድ ፡ ቀን ፡ አንድ ፡ መልክተኛ ፡

ከንጉሥ ፡ ተልኮ ፡ ሲመጣ ፡ ወደኛ ፡

ካታክልት ፡ ተኝቶ ፡ አገኘው ፡ ዘበኛ ።

ከተኛበት ፡ ቦታ ፡ ቀስቅሶ ፡ አስነሥቶ ፡

ስለ ፡ መገኘቱ ፡ በዚያ ፡ ቦታ ፡ ገብቶ ፡

ትቀጣለኸ ፡ ብሎ ፡ ቢይዘው ፡ በጥፋት ፡

እንግዳ ፡ መሆኑን ፡ ደግሞ ፡ በዚያ ፡ ሰዓት ፡

ልዕልት ፡ መውጣቷን ፡ ነፋስ ፡ ለመቀበል ፡

ደንብ ፡ መኖሩንም ፡ ሰው ፡ እንዲከለከል ፡

ከቶ ፡ አለማወቁን ፡ ደክሞት ፡ መተኛቱን ፡

ከንጉሥ ፡ ተልኮ ፡ ደብዳቤ ፡ ማምጣቱን ፡

ወደኔ ፡ እሚያደርሰው ፡ አንድ ፡ ሰው ፡ ማጣቱን ፡

ተናግሮ ፡ ቢያስረዳ ፡ ዘበኛውም ፡ ደግሞ ፡

አይቶ ፡ እንደማያውቀው ፡ ከዚህ ፡ አስቀድሞ ፡

ሁኔታውም ፡ ደግሞ ፡ እውነተኛ ፡ እንግዳ ፡

አዲስ ፡ መልክተኛ ፡ መሆኑን ፡ ቢረዳ ፡

መልክቱን ፡ ለማድረስ ፡ ወደኔ ፡ ይዞት ፡ መጣ ፤

እኔም ፡ በጥፋቱ ፡ አልቻልሁም ፡ ልቋጣ ።

ጉዳዩን ፡ በቶሎ ፡ ለማወቅ ፡ ሠግኜ ፡

ከተቀመጥኩበት ፡ ቶሎ ፡ ተነሥኜ ፤

የንጉሡን ፡ ደብዳቤ ፡ ወዲያው ፡ ተመልክኜ ፡

የደብዳቤውን ፡ ቃል ፡ አድርጌ ፡ መሠረት ፡

ግዴታ ፡ ሆነብኝ ፡ ፈጽሜ ፡ መገኘት ።

በሰርግ ፡ ነው ፡ ያለን ፡ ልዕልቲቱን ፡ ድሬ ፤

ጋብቻው ፡ ከሆነ ፡ ሳምንት ፡ ነው ፡ ዛሬ ።

እንሆ ፡ እንዲህ ፡ ይላል ፡ የንጉሡ ፡ ደብዳቤ ፤

(ወረቀቱን ፡ ከኪሱ ፡ ያወጣል) ።

ይህ ፡ ወጣት ፡ የኔን ፡ ልጅ ፡ እንዲያገባ ፡ አስቤ ፡

ልኬዋለሁና ፡ ሰርጉ ፡ ተደግሶ ፡

ደግሱም ፡ ተፋጥኖ ፡ በሦስት ፡ ቀን ፡ ደርሶ ፡

ይፈጸም ፡ ጋብቻው ፡ እኔን ፡ አትጠብቁ ፤

ይህ ፡ ጉዳይ ፡ አስቸኳይ ፡ መሆኑን ፡ ዕወቁ ።

እንሆ ፡ ይህን ፡ ቃል ፡ ደጋግሜ ፡ አይቼ ፤
 ነገሩ ፡ ከንክዮኝ ፡ እኔ ፡ እንኳ ፡ ፈርቼ ፤
 ዋናቸን ፡ መሳፍንት ፡ በቶሎ ፡ ሰብስቤ ፤
 ገልጫ ፡ አሳየሁኝ ፡ ይህንን ፡ ደብዳቤ ፤
 ሁሉም ፡ እንዲነግሩኝ ፡ እንደሚታያቸው ፡
 ምን ፡ ይበጃል ፡ ብዬ ፡ ምክር ፡ ጠየቅኋቸው ፤
 እነሱም ፡ አንብበው ፡ እንሆ ፡ ማኅተሙ ፤
 አንተ ፡ ምን ፡ አስፈራኸ ፡ ትእዛዝ ፡ መፈጸሙ ፤
 ደብዳቤው ፡ ጉልሕ ፡ ነው ፡ ቃሉ ፡ የተጣራ ፤
 ምን ፡ አገኘኸበት ፡ እስቲ ፡ የሚያስፈራ ፡
 ብለው ፡ ቢናገሩ ፡ ምንም ፡ ባመነታ ፡
 ትእዛዙን ፡ መፈጸም ፡ ሆነብኝ ፡ ግዴታ ።

(ንጉሡ ፡ ወረቀቱን ፡ ተቀብሎ ፡ ይመለከታል) ።

ን ጉ ሥ ።

መንገዱ ፡ ራቀና ፡ ጊዜው ፡ ግን ፡ አጠረ ፤
 እደርሳለሁ ፡ ብዬ ፡ መጥቼ ፡ ነበረ ።
 ቃሉን ፡ መፈጸምኸ ፡ አድርገኻል ፡ ደኅና ፤
 ይምጡ ፡ ሰርገኞቹ ፡ አስጠራቸውና ።

ትርኢት ፡ ፫ ።

(ልዕልቲቱ ፡ ገባች ፡ የቀሩት ፡ ወጡ) ።

የንጉሥ ፡ ልጅ ።

አባቴ ፡ አንድ ፡ ቀን ፡ ባታክልቱ ፡ ሰፍራ ፡
 ልናፈስ ፡ ወጥቼ ፡ ከወዳጄ ፡ ጋራ ፡

የርሱምን ፡ ደብዳቤ ፡ ከደረቱ ፡ ከትቶ ፡
 አንድ ፡ ሰው ፡ አገኘሁ ፡ ከዛፍ ፡ ሥር ፡ ተኝቶ ።
 ወራምን ፡ ልሰማ ፡ እርሱምን ፡ ናፍቄ ፡
 አሰብሁ ፡ ደብዳቤውን ፡ ላነበው ፡ ሰርቄ ።
 ጉዳዩን ፡ ስረዳ ፡ ጎላም ፡ ተመልክቼ ፡
 በጥልቃዊ ፡ ስሜት ፡ በጣም ፡ ተመትቼ ፡
 ክርኅራኔ ፡ ጋራ ፡ ፍቅር ፡ ተቀላቅሎ ፡
 በጣም ፡ አሰጩነቀኝ ፡ ልቤን ፡ አመሳቅሎ ።
 ከመሞት ፡ ላድነው ፡ ፈልጌ ፡ አንድ ፡ ዘዴ ፡
 መንፈሴ ፡ ተነሣ ፡ አልቸል ፡ አለ ፡ ሆዴ ።
 ትእዛዙን ፡ ለውጩ ፡ ደብዳቤ ፡ ስተካ ፡
 የማይገባኝን ፡ ደፍራ ፡ ስነካ ፡
 ዐውቃለሁ ፡ አምናለሁ ፡ ባለመከራክር ፡
 ጥፋቴ ፡ ብርቱ ፡ ነው ፡ በጋብቻው ፡ ነገር ።
 እጄ ፡ እንዴት ፡ አድርጎ ፡ ቃሉን ፡ እንደ ፡ ጻፈ ፡
 ምንም ፡ አልታወቀኝ ፡ ነገሩ ፡ ካለፈ ፡
 ከሆነ ፡ ወዲያ ፡ ነው ፡ የታየኝ ፡ ጥፋቴ ፤
 የተገለጠልኝ ፡ በሙሉ ፡ ስሕተቴ ።
 የጸጸቴ ፡ ብዛት ፡ አሳጣኝ ፡ መድረሻ ፤
 ዳሩ ፡ ምን ፡ ይሆናል ፡ ቢያዝኑ ፡ መጨረሻ ፤
 ያከተመ ፡ ነገር ፡ የለውም ፡ ማደሻ ።
 ለቃል ፡ ለማኅተሙ ፡ ለበደል ፡ ለሰርጉ ፡
 ለጥፋቴ ፡ ሁሉ ፡ ምሕረትን ፡ ያድርጉ ፤
 ለወንጀለኛውም ፡ ጥፋቴ ፡ ለጸና ፡
 ምሕረትን ፡ ያድርጉ ፡ በሙሉ ፡ ልቡና ፤
 ልጅዎ ፡ በድዩ ፡ አዝኛለሁና ።

ን ጉ ሥ ።

የማንም ፡ አይደለ ፡ ጥፋቱ ፡ ስሕተቱ ፤
 በዚህ ፡ የተነሣ ፡ አትዘኝ ፡ በከንቱ ፤
 ገና ፡ ሳትወለጅ ፡ በፊት ፡ አስቀድሞ ፡
 በእግዚአብሔር ፡ ገሊና ፡ ሁሉም ፡ ተፈጽሞ ፡
 ዕጣኝን ፡ አንድ ፡ ባንድ ፡ ሲወስን ፡ ሲቀባ ፡
 ያርባ ፡ ቀን ፡ ዕድልሽ ፡ በመዝገብ ፡ ሲገባ ፡
 በኮከብ ፡ ፊደሎች ፡ በጠፈር ፡ ብራና ፡
 ተጽፎ ፡ ታትሞ ፡ ውሳኔው ፡ ሲጻፍ ፡
 እንዲህ ፡ ይሁን ፡ ብሎ ፡ ባደላዳይ ፡ ግብሩ ፡
 አምላክ ፡ ሲወስን ፡ ነው ፡ ያለቀው ፡ ነገሩ ።
 ይምጡ ፡ ሰርገኞቹ ፡ እዚህ ፡ ይሰብሰቡ ፤
 አንድ ፡ ሰው ፡ እንዳይቀር ፡ ሁሉም ፡ አብረው ፡ ይግቡ ።

ትርኢት ፡ ፬ ።

(ሁሉም ፡ ተሰበሰቡ) ።

ን ጉ ሥ ።

ከልብ ፡ ሆናችሁ ፡ አድምጡኝ ፡ ልጆቼ ፡
 እንዲሁም ፡ ሁላችሁ ፡ እናንተ ፡ ሕዝቦቼ ፡
 አንተ ፡ የታደልኸው ፡ መልካሙ ፡ መሽራ ፡
 ለዚህ ፡ አደረሰኸ ፡ ያምላክ ፡ ጥበብ ፡ ሥራ ።
 እሱም ፡ አባትኸ ፡ ነው ፡ ወላጅኸ ፡ በሥጋ ፤
 (አባተን ፡ ያለየዋል) ።

ከሌሊት ፡ ዝምሮ ፡ ውድቅቱ ፡ ሳይነጋ ፡
 እኔ ፡ ገዳይኸ ፡ ነኝ ፡ አሳዳጅ ፡ ባላንጣኸ ፤

ከሞት ፡ ከመቃብር ፡ በታምር ፡ ያወጣኸ ፡
 የመንፈስ ፡ አባትኸ ፡ ቁሱ ፡ ነው ፡ ካህኑ ፤
 የእግዚር ፡ መሣሪያ ፡ ነኸ ፡ አንተ ፡ ግን ፡ በውኑ ።
 እዚህ ፡ ላለው ፡ ፍጥረት ፡ ለሕዝቡ ፡ በሞላ ፡
 ልናገር ፡ ልመስክር ፡ አሁን ፡ በጠቅላላ ፡
 ላንተ ፡ ግን ፡ በሰፊው ፡ ዘርዝራ ፡ በኋላ ፡
 ነገሩን ፡ ማስረዳት ፡ ይገባኛል ፡ ገና ፤
 የራስኸን ፡ ታሪክ ፡ አታውቀውምና ።

ወጣት ፡ ልጅ ።

እጅግ ፡ አለመጠን ፡ በብዙ ፡ ይገርማል ፤
 ይኸ ፡ ሁሉ ፡ ነገር ፡ እንዴት ፡ ይፈጸማል ?
 የንጉሥ ፡ ልጅ ፡ አግብቼ ፡ ይህን ፡ ክብር ፡ ላገኘው ፡
 እንኳንስ ፡ በውኔ ፡ በልሜም ፡ አልመኘው ።
 ወደው ፡ ሲድሩልኝ ፡ ባንድ ፡ ወገን ፡ ልጅዎን ፡
 እንዴት ፡ ይችላሉ ፡ ደመኛዬ ፡ መሆን ?
 እሱስ ፡ እንዴት ፡ አርጎ ፡ ይሆናል ፡ አባቴ ፡
 እኔ ፡ ዘመድ ፡ አላውቅ ፡ በሙሉ ፡ ሕይወቴ ፤
 ይህ ፡ ሁሉ ፡ በውኔ ፡ ነው ፡ ወይስ ፡ በቅዠቱ ?
 የእግዚአብሔርን ፡ ሥራ ፡ ከማየት ፡ በስተቀር ፡
 ምንም ፡ አይገባኝም ፡ ይኸ ፡ ሁሉ ፡ ነገር ።

ን ጉ ሥ ።

ምን ፡ ሊገባኸ ፡ ይቻል ፡ እግዚአብሔር ፡ ባበጀው ፡
 አለማወቅኸ ፡ ነው ፡ ደግሞም ፡ የሚበጀው ።
 ሕዝቡም ፡ መኳንንቱም ፡ እንዲያውቁት ፡ አንድ ፡ ጊዜ ፡
 እኔ ፡ ግን ፡ ልናገር ፡ የልቤን ፡ ኑዛዜ ።

ሐሰት ፡ በሌለበት ፡ በሙሉ ፡ ልቡና ፡
 እግዚአብሔር ፡ ለሠራው ፡ ምስክር ፡ ነኝና ።
 አገር ፡ እግዚአብሔር ፡ ገደለኛ ፡ ንጉሥ ፡ ነኝ ፤
 ነገር ፡ ግን ፡ አንድ ፡ ልጅ ፡ ለማጥፋት ፡ ተሳነኝ ።
 ክርስቲያንን ፡ ሊደግፍ ፡ እግዚአብሔር ፡ አሰቦ ፡
 የጥበቡን ፡ ሥራ ፡ አጣምሮ ፡ ተብትቦ ፡
 በዚያም ፡ በዚህ ፡ ብሎ ፡ ይህን ፡ ልጅ ፡ አዳነ ፤
 ከልጄም ፡ ተጋብቶ ፡ ይኸው ፡ አማች ፡ ሆነ ።
 ልታገል ፡ አልልም ፡ እኔ ፡ ከዚህ ፡ ሌላ ፡
 እንዴት ፡ ይቻለኛል ፡ ከእግዚአብሔር ፡ ልጣላ?
 በላይኛው ፡ መዝገብ ፡ በውነት ፡ ከተጻፈ ፡
 የምድሩ ፡ ቀሪ ፡ ነው ፡ እየተሸነፈ ።
 እስቲ ፡ ተመልከቱ ፡ ይህንን ፡ ወጣት ፡ ልጅ ፡
 ሁለት ፡ ጊዜ ፡ ነበር ፡ የሞተው ፡ በኔ ፡ እጅ ፡
 «ሁል ፡ ጊዜ ፡ ሆኖለት ፡ መከታ ፡ ጦር ፡ ጋሻ ፡
 «ዕድል ፡ ይረዳዋል ፡ እስከ ፡ መጨረሻ ።
 ብሎኝ ፡ የነበረ ፡ ይህ ፡ ኮከብ ፡ ቁጣሪ ፡
 ያምላክ ፡ ፈቃድ ፡ ኖሮ ፡ የእግዚር ፡ የፈጣሪ ፡
 ለዚህ ፡ ታጭቶ ፡ ኖሮ ፡ ቀድሞውን ፡ ሲቀባ ፡
 ይኸው ፡ ተፈጸመ ፤ የኔን ፡ ልጅ ፡ አገባ ።
 በማናቸው ፡ ዐቅሜ ፡ በየትኛው ፡ ገይሌ ፡
 የምችል ፡ መሰሎኝ ፡ ነው ፡ ካምላክ ፡ መታገሌ ።
 ድኻ ፡ ብዬ ፡ አይደለም ፡ ይህን ፡ ልጅ ፡ መናቄ ፤
 ለሃይማኖት ፡ ነበር ፡ እኔስ ፡ መጨነቄ ፡
 ዳሩ ፡ ግን ፡ አልሆንም ፡ አሳቤ ፡ ተናደ ፤
 እኔ ፡ ምን ፡ አገባኝ ፡ እግዚር ፡ ከፈቀደ ።

እኔ ፡ የጻፍሁትን ፡ ቃሉን ፡ የለወጠኝ ፡
 ሌላ ፡ ሰው ፡ አይደለም ፡ ይኸው ፡ የኔ ፡ ልጅ ፡ ነች ፡

(ወደ ፡ ልጅ ፡ እያየ) ።

ነችና ፡ እሷ ፡ ብቻ ፡ ማገተሜን ፡ የያዘች ፤
 ደግሞም ፡ በሷ ፡ አልፈርድም ፡ አሁን ፡ በዚህ ፡ ነገር ፡
 የእግዚአብሔር ፡ ፈቃድ ፡ ነው ፡ በፍቅር ፡ ማገደር ፡
 በጥበብ ፡ ተፀንሶ ፡ ያደረገው ፡ በልቧ ፡
 እንዲሳብ ፡ ያረገ ፡ ወደዚህ ፡ አሳቧ ።
 እግዚርን ፡ ማን ፡ አየው? መኖሩን ፡ ማን ፡ ያውቃል?
 ያላዩትን ፡ ነገር ፡ ለማመን ፡ ይጨንቃል ፡
 ብለን ፡ በልባችን ፡ እንዳንጠራጠር ፡
 ይህን ፡ በመሰለ ፡ ትንግርተኛ ፡ ነገር ፡
 እግዚአብሔር ፡ ተገልጦ ፡ ሥራውን ፡ ሲሠራ ፡
 ምን ፡ ዕውር ፡ ይገኛል ፡ ዐይኑ ፡ የማይበራ?
 ምን ፡ ጨካኝ ፡ ይገኛል ፡ ልቡ ፡ የማይፈራ?
 ለእምነቱ ፡ መጠጊያ ፡ ለነፍሱ ፡ መሸሻ ፡
 እውነተኛን ፡ አምላክ ፡ ልቤ ፡ በጣም ፡ ሲሻ ፡
 ጨለማ ፡ የዋጠኝ ፡ እኔ ፡ ቅብዝብዙ ፡
 እስከ ፡ ዛሬ ፡ ድረስ ፡ ተሟገትሁ ፡ በብዙ ።
 ዛሬ ፡ ግን ፡ ተረታሁ ፡ ድል ፡ ሆነ ፡ መንፈሴ ፤
 እውነተኛን ፡ አምላክ ፡ አገኘኸው ፡ ነፍሱ ፡
 አሁን ፡ ግን ፡ ታከተኝ ፡ ይብቃኝ ፡ መግደርደሩ ፤
 አምላክ ፡ ቢፈቅድ ፡ ነው ፡ የሆነው ፡ ነገሩ ።
 የክርስቲያን ፡ ሃይማኖት ፡ ይወደድ ፡ ይነሳ ፤
 ካምላክ ፡ የሚታገል ፡ አለበት ፡ አበሳ ፡

ተሰምቶኛልና ፡ ከእግዚአብሔር ፡ መሆኑ ፡
 ይቀጥል ፡ ስርጋቸው ፤ ይጠጡ ፡ ይዘፈኑ ፤
 ይቅር ፡ በዚህ ፡ ነገር ፡ መንፈሴ ፡ ማዘኑ ።
 ደግሞም ፡ ቢወደኝ ፡ ነው ፡ እሱ ፡ ባለቤቱ ፡
 ይህን ፡ ያክል ፡ ታምር ፡ በኔ ፡ ላይ ፡ መሥራቱ ።
 ለምን ፡ ይህን ፡ ሠራሽ ፡ በማለት ፡ ጠይቄ ፡
 ልጄንም ፡ በከንቱ ፡ ይቅር ፡ ማስጨነቄ ፤
 መንግሥቱን ፡ ለናንተ ፡ ሰጠሁኝ ፡ ለቅቄ ።
 ሃይማኖት ፡ የሚያድስ ፡ እምነት ፡ የሚያጸና ፡
 ዘመን ፡ የሚለውጥ ፡ እግዚአብሔር ፡ ነውና ።
 እውነት ፡ በልጄ ፡ አሳብ ፡ አልሆንም ፡ ይህ ፡ ስርግ ፤
 እኔ ፡ ያቃተኝን ፡ እሷ ፡ ምን ፡ ታድርግ ።
 ኮከብ ፡ ፊደል ፡ ሆኖ ፡ ሰማዩ ፡ ብራና ፡
 ጥንቱን ፡ ይኸ ፡ ሁሉ ፡ ተጽፎ ፡ አልቋልና ፡
 አንተ ፡ ኅያል ፡ ጌታ ፡ ያለኸ ፡ ከሰው ፡ በላይ ፡
 ፈቃድኸ ፡ ይፈጸም ፡ በመራት ፡ በሰማይ ።
 እረ ፡ እስቲ ፡ ላግባና ፡ ጣልቃ ፡ በነገሬ ፡
 ከቶ ፡ ምን ፡ አመጣኸ ፡ አንተን ፡ እዚህ ፡ ዛሬ ?

ኮከብ ፡ ቈጣሪ ።

ብዙ ፡ ታሪክ ፡ ያያል ፡ ከሞት ፡ የተረፈ ፤
 ያ ፡ ነገር ፡ ከሆነ ፡ ኻያ ፡ ዓመት ፡ አለፈ ።
 እስታውሰዋለሁ ፡ ምንም ፡ አልተረሳኝ ፤
 የራእይ ፡ ኅይል ፡ ነው ፡ በመንፈስ ፡ ያነሳኝ ።
 ጠፈሩ ፡ እንደ ፡ መጽሐፍ ፡ ገጹ ፡ ተለዋውጦ ፡
 ኮከቡ ፡ እንደ ፡ ፊደል ፡ ትርጉሙ ፡ ተገልጠ ፡

ሐተታው ፡ ከምንጨ ፡ በደገና ፡ ተጣርቶ ፡
 ይታዩኝ ፡ ነበረ ፡ ምስጢሩ ፡ ተከፍቶ ፡
 ትንቢቱ ፡ ሲወጣ ፡ ካሬ ፡ ከምላሴ ፡
 ይደነቅ ፡ ነበረ ፡ የገዛ ፡ መንፈሴ ።
 አለሁ ፡ እስከ ፡ ዛሬ ፡ ነገሩን ፡ ሳልረሳው ፤
 እንደ ፡ ሰከረ ፡ ሰው ፡ ልቡን ፡ እንደ ፡ ነግሠው ፡
 ልክ ፡ እንዳልነበረ ፡ የዚያ ፡ ዕለት ፡ ራሴ ፡
 በጣም ፡ ተሰምቶኛል ፡ እኔም ፡ ለመንፈሴ ።
 ድምጻና ፡ አንደበቴ ፡ አልነበሩም ፡ የኔ ፤
 ያናግረኝ ፡ ነበር ፡ እንደ ፡ ባለቅኔ ።
 የበገና ፡ ሽማግት ፡ ቅኝቱ ፡ ሲዋጣ ፡
 እንደ ፡ መቱት ፡ አርጎ ፡ ድምፅ ፡ እንደሚያመጣ ፡
 ከፍጡር ፡ መካከል ፡ ባገኘው ፡ በከተርና ፡
 ሰውም ፡ መሣሪያ ፡ ነው ፡ የእግዚአብሔር ፡ በገና ።
 በእግሩም ፡ ሆነ ፡ በእጁ ፡ ወይም ፡ ባንደበቱ ፡
 ሊያዝበት ፡ ይችላል ፡ ሲሻ ፡ ባለቤቱ ፡
 ከባለቤቱ ፡ ነው ፡ የመጣልኝ ፡ ቃሉ ፤
 መኝ ፡ ከኔ ፡ ፈለቀ ፡ እውነትስ ፡ ያ ፡ ሁሉ ።
 ሌሊት ፡ ተደብቆ ፡ ከቤቴ ፡ የገባ ፡
 ልጄን ፡ ስረቀብኝ ፡ አንድ ፡ ሰው ፡ በደባ ።
 ምንም ፡ ልጄ ፡ ጠፍቶ ፡ መኖሩን ፡ ባላውቀው ፡
 በኮከብ ፡ ያየሁት ፡ ያ ፡ የምጠብቀው ፡
 የትንቢቱ ፡ ነገር ፡ ፍጻሜው ፡ ናፈቀኝ ፤
 የማደርገው ፡ ነገር ፡ አጥቼ ፡ ሲጨንቀኝ ፡
 ልዕልት ፡ ማግባቷን ፡ ሰማሁ ፡ ይህን ፡ ስሞን ፤
 ለማወቅ ፡ ፈልጌ ፡ አግቢው ፡ ማን ፡ እንደሆን ፡

አሁን ፡ ገና ፡ ይኸው ፡ ወጥቼ ፡ ከቤቱ ፡
ለወሬ ፡ ነበረ ፡ ወደዚህ ፡ መምጣቱ ።
ነገሩ ፡ እንዲፈጸም ፡ ያምላክ ፡ ፈቃድ ፡ ኖሮ ፡
እዚህ ፡ አገናኘን ፡ የትንቢት ፡ ቀጠሮ ።

ን ጉ ሥ ።

የትንቢት ፡ ቀጠሮ ፡ እንበለው ፡ እውነት ፡ ነው ፤
አንተም ፡ የኔ ፡ ወዳጅ ፡ ያ ፡ የተጫወትነው ፡
በሃይማኖት ፡ ጉዳይ ፡ የተነጋገርነው ፡
ትዝ ፡ ይበልሽና ፡ ፈጣሪሽን ፡ ፍራ ፤
ልቡናሽ ፡ ይሰበር ፡ ከትዕቢትሽ ፡ ጋራ ።
ዛኛሽም ፡ ይወገድ ፡ ይቅርብሽ ፡ ንዶቱ ፤
ሰይፍሽን ፡ በሰላም ፡ ከተት ፡ ወዳጭቱ ፤
አዳምጠው ፡ ሲያስተምረን ፡ ከላይ ፡ ባለቤቱ ፤
ዐይኖችሽ ፡ ከኔ ፡ ጋር ፡ አብረው ፡ ይከፈቱ ፤
እንዮው ፡ እንሰማው ፡ እግዜርን ፡ በአእምሮ ፤
የሚናገረውን ፡ በልባችን ፡ ገሮ ።

ባለሟል ።

መርጠና ፡ ቀብቶ ፡ እግዜር ፡ ከፍጥረቱ ፡
ንጉሥ ፡ የሚያነግደው ፡ አይደለም ፡ በከንቱ ፡
ዙፋን ፡ አይሰጠውም ፡ ለከንቱ ፡ ውዳሴ ፤
ሊመራ ፡ አይደለም ፡ ወይ ፡ ሕዝቡን ፡ እንደ ፡ ሙሴ ፤
ዐይንዎ ፡ ዐይኖችን ፡ ነው ፡ ገሮዎ ፡ ገሮሯችን ፤
አምላክ ፡ ይቅር ፡ ይበል ፡ ለየጥፋታችን ።

እንደ ፡ ሰማይ ፡ መልአክ ፡ በንግግር ፡ ቃና ፡
እንደዚህ ፡ ሲያስረዱን ፡ የፈጣሪን ፡ ዝና ፡
እውነተኛን ፡ አምላክ ፡ አግኝተው ፡ ሲሰጡን ፡
ምስክርነትዎ ፡ ከሁሉም ፡ መብለጡን ፡
እንቀበላለን ፡ አምነን ፡ ከልቡና ፤
ሕይወት ፡ አይደለም ፡ ወይ ፡ የነፍሳችን ፡ ጤና ፡
ድንቅርናችንን ፡ እሱ ፡ ተመልክቶ ፡
ላለፈው ፡ ሥራችን ፡ ይቅርታውን ፡ ሰጥቶ ፡
ልጆቹ ፡ ያድርገን ፡ እግዚአብሔር ፡ ፈጣሪ ፤
ርግማን ፡ ይምጣበት ፡ በተጠራጣሪ ።

ን ጉ ሥ ።

አንድ ፡ ሰው ፡ ተልኮ ፡ ይጠራ ፡ ካህኑ ፤
ሰርጉም ፡ አይቋረጥ ፡ እንግዲህ ፡ ዝፈኑ ።
መጠጥ ፡ ያቅርብልን ፡ አሳላፊው ፡ ታዞ ፤
አዝማራውም ፡ ይምጣ ፡ ማሲንቆውን ፡ ይዞ ።

(ሰርገኞቹ ፡ ተቀመጡ ፤ መጠጥ ፡ ቀረበ ። ዘፈኑ ፡ ደመቀ ፤
ንጉሥ ፡ እንደዚህ ፡ እያለ ፡ ላዝማራው ፡ ግጥም ፡ ይናገራል) ።

እግዚአብሔር ፡ ሲፈጥረው ፡ ጸጋ ፡ ካለበሰው ፡
እመኑኝ ፡ አይችልም ፡ ዕንቅፋት ፡ ሊሆን ፡ ሰው ።

.....
እግዚአብሔር ፡ ጠፍቶብኝ ፡ ስኻ ፡ ተቸግሬ ፡
ሕፃን ፡ ልጅ ፡ ሲያሳድግ ፡ አገኘሁት ፡ ዛሬ ።

.....
ሰይፍና ፡ ወረቀት ፡ ተጣልተው ፡ ቢማቱ ፡
ተቀዶ ፡ ወደቀ ፡ አሉኝ ፡ ወረቀቱ ፡

ምነው ፡ ታዲያ ፡ እንሆ ፡ የወንጌል ፡ ብራና ፡
ብዙ ፡ ሰይፍ ፡ ሰብር ፡ ይኖራል ፡ በደኅና ።

ትርኢት ፡ ፩ ።

(ካህን ፡ መጣ) ።

ን ጉ ሥ ።

የውነተኛው ፡ አምላክ ፡ አገልጋይ ፡ ካህኑ ፡
ይኸው ፡ ደርሷልና ፡ ጊዜውና ፡ ቀኑ ፡
የወንጌልን ፡ ዝና ፡ ተርጉመኸ ፡ አስታውቀን ፡
ደግሞም ፡ ሳትዘገይ ፡ በፍጥነት ፡ አጥምቀን ።
ፍቅር ፡ በጣም ፡ ያውቃል ፡ በውነት ፡ ያንተ ፡ ጌታ ፡
ምስጢሩ ፡ ረቂቅ ፡ ነው ፡ ሲመክር ፡ በርጋታ ።
የወንጌል ፡ ሃይማኖት ፡ ለውነተኛነቷ ፡
በቀሩትም ፡ አንጻር ፡ ለበላይነቷ ፡
አምጣልኝ ፡ አልልም ፡ ማስረጃ ፡ ምስክር ፡
ከፈጣሪ ፡ ጋራ ፡ ሳለሁ ፡ በክርክር ፡
ኸያ ፡ ዓመት ፡ ሆኖኛል ፡ ዛሬ ፡ ግን ፡ ተረታሁ ፡
ካረመኔነት ፡ ጋር ፡ እንሆ ፡ ተፋታሁ ።
መሳፍንት ፡ መኳንንት ፡ ሁላችሁ ፡ ሕዝቦቼ ፡
ሰመለስ ፡ አይታችሁ ፡ እኔ ፡ ተረትኛ ፡
አብራችሁ ፡ ከኔ ፡ ጋር ፡ ዛሬ ፡ ተጠመቁ ፡
ከውነተኛው ፡ አምላክ ፡ በተሎ ፡ ታረቁ ።

ካህን ።

አድምጡኝ ፡ ሁላችሁ ፡ ሳይበዛ ፡ ሳጭሩ ፡
ሳምጣው ፡ የኛን ፡ ታሪክ ፡ ከምንጩ ፡ ከሥሩ ።

አባታችን ፡ አዳም ፡ እግዚአብሔር ፡ ሲፈጥረው ፡
በፍጹም ፡ ደስታ ፡ በገነት ፡ አኖረው ።
እዚያም ፡ ደኅና ፡ ሲኖር ፡ በደስታ ፡ ስፍራ ፡
የለበትም ፡ ነበር ፡ ጭንቅና ፡ መከራ ፡
ሳይቁፍር ፡ ሳይደክም ፡ ሳያመው ፡ ሳይሠራ ፡
ይበላ ፡ ነበረ ፡ በያይነቱ ፡ ፍሬ ፡
የለበትም ፡ ነበር ፡ አሳብ ፡ እንደ ፡ ዛሬ ።
ካምላክ ፡ ልተካክል ፡ የሚል ፡ የደንቁር ፡
በናታችን ፡ ሔዋን ፡ መጥፎ ፡ ምኞት ፡ አድሮ ፡
በሰይጣን ፡ ክፉ ፡ አሳብ ፡ መንፈሴን ፡ አስከራ ፡
የራሷ ፡ እንዳይበቃት ፡ አዳምንም ፡ መክራ ፡
ሰይጣን ፡ ጠላታችን ፡ እንዲህ ፡ አሳስቶ ፡
በፍቅራቸው ፡ መኻል ፡ በተንኮሱ ፡ ገብቶ ፡
አዳምን ፡ አጠፋው ፡ ተጌታው ፡ አጣልቶ ።
እንጀራውን ፡ ሊያገኝ ፡ እየሠራ ፡ ይከሞ ፡
በሰጠው ፡ መሬት ፡ ላይ ፡ እግዚአብሔር ፡ ረግሞ ፡
ከገነት ፡ ተሰዶ ፡ መሬት ፡ ላይ ፡ ሲመጣ ፡
ያረሰው ፡ በቅሎለት ፡ ፍሬም ፡ እስቲያወጣ ፡
አዳም ፡ ተቸገረ ፡ የሚበላው ፡ አጣ ።
ችግሩን ፡ አዋይቶ ፡ እያስተዛዘነ ፡
ካምላክ ፡ አማልዶኝ ፡ ሲል ፡ መልአኩን ፡ ለመን ፡
መልአኩም ፡ ያዳምን ፡ ችግር ፡ በማየቱ ፡
የገነትን ፡ ፍሬ ፡ ቁርጠው ፡ ከያይነቱ ፡
ወርችን ፡ እዘዘ ፡ ላዳም ፡ እንዲወስዱ ፡
ወርችም ፡ ፍሬውን ፡ ይዘውለት ፡ ሂዱ ።

አዳምን ፡ ሲያጽናኑት ፡ ብዙ ፡ ቀን ፡ ቁይተው ፡
አብረው ፡ ሲጫወቱ ፡ አንድነት ፡ ሰንብተው ፡
ገነትን ፡ አስታውሶት ፡ ወፎች ፡ ውበታቸው ፡
በማስተዋል ፡ ብዛት ፡ አይቶ ፡ ሳይጠግባቸው ፡
ወደ ፡ ገነት ፡ ቦታ ፡ ፈጥነው ፡ ሊመለሱ ፡
ካዳም ፡ ተሰናብተው ፡ ወፎቹ ፡ ተነሡ ።
አዳም ፡ በዚያ ፡ ጊዜ ፡ ሐዘኑ ፡ በረታ ፤
ወፎች ፡ አልበደሉም ፡ ዐምፀው ፡ በጌታ ፤
ሰለዚህ ፡ አልወጡም ፡ ከደስታ ፡ ቦታ ።
አዳም ፡ ግን ፡ እንሆ ፡ ከወፎች ፡ አነሰ ፤
አመድ ፡ ላይ ፡ ወደቀ ፡ ቅጠልም ፡ ለበሰ ።
ወፎች ፡ መጸወቱት ፡ አጥቶ ፡ የሚጎርሠው ፤
እሱ ፡ አልነበረም ፡ ወይ ፡ ገነት ፡ የነገሠው ፡
ብርሃንና ፡ አበባ ፡ ፍሬም ፡ በያይነቱ ፡
ወፎችም ፡ እንስሳት ፡ ደግሞም ፡ አራዊቱ ፡
አልተፈጠሩም ፡ ወይ ፡ እሱን ፡ ሲያጫወቱ ፡
ዛሬ ፡ ግን ፡ እንሆ ፡ ሁሉንም ፡ ገፈፈው ፤
ከዚህ ፡ ሁሉ ፡ ጸጋ ፡ ምንም ፡ አልተረፈው ።
እግዚአብሔር ፡ ሲፈጥረው ፡ ከሁሉም ፡ አክብሮ ፡
በልዩ ፡ ችሮታ ፡ ሠራለት ፡ አእምሮ ፡
በዚህ ፡ መሣሪያ ፡ አዳም ፡ ግን ፡ መልሶ ፡
አምላኩን ፡ በደለ ፡ ከንስሶቹ ፡ ብሶ ።
እንደ ፡ እንስሳ ፡ ሆኖ ፡ ትክክል ፡ ተፈጥሮ ፡
ይሻለው ፡ ኖሯል ፡ ወይ ፡ ባይሰጠው ፡ አእምሮ ፡
የሲሳይ ፡ የውበት ፡ የደስታ ፡ ገዳም ፡
ገነት ፡ ለወፍ ፡ እንጂ ፡ አልሆነችም ፡ ላዳም ።

ይህንን ፡ ባሳቡ ፡ ሲያወጣ ፡ ሲያወርደው ፡
በጣም ፡ አበሳጭው ፡ አዳምን ፡ ነደደው ፡
በጸጸቱ ፡ ብዛት ፡ እያነቀው ፡ እንባ ፡
አብሮ ፡ ወደ ፡ ገነት ፡ አሰበ ፡ ሊገባ ።
አዳም ፡ ከልብ ፡ አዝኖ ፡ ባገኘው ፡ አበላ ፡
ወደ ፡ ገነት ፡ ሲሄድ ፡ በቶሎ ፡ ተነሣ ።
ወፎች ፡ በከንፋቸው ፡ በረው ፡ ገቡ ፡ ቀድመው ፡
እየሮጠ ፡ በእግሩ ፡ አዳምም ፡ ላይደክመው ፡
በዱር ፡ በገደሉ ፡ በጉድባ ፡ ባቀበት ፡
ሲወድቅ ፡ ሲነሣ ፡ ሲዞር ፡ ሲንከራተት ፡
ከእግዚአብሔር ፡ ያጣላው ፡ አገኘው ፡ ሰይጣኑ ፡
እንዴት ፡ ልብ ፡ የለኸም ፡ እብድ ፡ ነኸ ፡ በውኑ ፡
ለካ ፡ አሁንም ፡ ልብኸ ፡ ገነትን ፡ ይመኛል ፡
ካልሞትክልኝ ፡ ልቤ ፡ መች ፡ ዕረፍት ፡ ያገኛል ፡
ብሎ ፡ ትልቅ ፡ ድንጋይ ፡ ባዳም ፡ ላይ ፡ ጫነበት ፤
አዳምም ፡ ተቀብሮ ፡ ሦስት ፡ ቀን ፡ ሦስት ፡ ሌት ፡
እንደ ፡ ሞተ ፡ ሆኖ ፡ አተኛበት ፡ ቀረ ፡
ኋላም ፡ ነፍሱ ፡ ዘርቶ ፡ ሊነሣ ፡ ሞከረ ።
ቢያመው ፡ አስተዋለ ፡ ጎኑን ፡ አቀርቅሮ ፤
አገኘ ፡ ካዋንቱ ፡ ጎድኑን ፡ ተሰብሮ ።
ፍሬም ፡ አነሣና ፡ በቶሰሉ ፡ አርሶ ፡
መሥዋዕት ፡ አቀረባት ፡ በደሙ ፡ ለውሶ ።
ደሜ ፡ እንደ ፡ ፈሰሰ ፡ በጨካኝ ፡ ጠላቱ ፡
እንዲህ ፡ ያለ ፡ በደል ፡ ደርሶብኝ ፡ ማየቴ ፡
ፍርዱ ፡ ይድረስ ፡ ላንተ ፡ አለና ፡ ለጌታ ፡
አልቅሶ ፡ ጸለየ ፡ ከተኛበት ፡ ቦታ ።

እግዚር ፡ በምሕረቱ ፡ ይህን ፡ ለቀሶ ፡ ሰምቶ ፡
 ለአዳም ፡ አዳም ፡ አለው ፡ በድምፁ ፡ ጉብኝቱ ፡
 ለምሕረትን ፡ አግኝቶ ፡ የሚደጉ ፡ ይህ ፡ ዓለም ፡
 «በኔ ፡ ጌታኸ ፡ እንጂ ፡ ባንተ ፡ ደም ፡ ለይደለም ።
 «የምታገኝ ፡ መስሎኸ ፡ የገነትን ፡ ስፍራ ፡
 «አንተም ፡ አይልመድኸ ፡ እንዲህ ፡ ያለ ፡ ሥራ ።
 «ደምኸ ፡ እንዲህ ፡ ፈሶ ፡ አይቀርም ፡ በከንቱ ፡
 «መሬት ፡ ላይ ፡ ወርጂ ፡ እኔ ፡ ባለቤቱ ፡
 «እንዳንተው ፡ ሰው ፡ ሆኜ ፡ ሥጋኸን ፡ ለብሼ ፡
 «ለጥፋትኸ ፡ ካሳ ፡ ደሚንም ፡ አፍሰሼ ፡
 «አደርግልኻለሁ ፡ ገነት ፡ እንድትገባ ።
 ገነትን ፡ አስቦ ፡ ሆዱ ፡ ስለ ፡ ባባ ፡
 አዳም ፡ ግን ፡ አሳቡ ፡ ምሕረትን ፡ አግኝቶ ፡
 ወዲያው ፡ በዚያው ፡ ሰዓት ፡ ወደ ፡ ገነት ፡ ገብቶ ፡
 ከሐዘን ፡ በቶሎ ፡ ነበረ ፡ ለመዳን ፡
 እንደ ፡ ሕልም ፡ ሰማ ፡ ይህንን ፡ ቃል ፡ ኪዳን ፡
 የሚበጀው ፡ ነገር ፡ ለጊዜው ፡ የበቃ ፡
 አላገኘምና ፡ በዚያች ፡ በደቂቃ ።
 አራት ፡ ሺ ፡ ዓመታት ፡ ካለፈ ፡ በኋላ ፡
 የእግዚአብሔር ፡ ቃል ፡ ኪዳን ፡ በውሉ ፡ ሊሞላ ፡
 ኢየሱስ ፡ ክርስቶስ ፡ የሰው ፡ ሥጋ ፡ ለብሶ ፡
 ወንጌልን ፡ ሰበከ ፡ አራትን ፡ አድሶ ፡
 መጨረሻም ፡ ደሙን ፡ ስለ ፡ ሰው ፡ አፍሰሶ ፡
 እንደ ፡ ነቢያት ፡ ቃል ፡ በመስቀል ፡ ላይ ፡ ሞተ ፡
 እስከዚያ ፡ ድረስ ፡ ግን ፡ ሰንቱ ፡ ተላላቶ ።

ባራቱ ፡ ሺ ፡ ዓመታት ፡ መላታችን ፡ ሰይጣን ፡
 ምንም ፡ አልባዘነ ፡ ደከመ ፡ ሊያጠፋን ፡
 የፒቱርና ፡ በዓል ፡ አድሎን ፡ አቴና ፡
 እነዚህ ፡ ጣዖቶች ፡ አልመጡም ፡ በደኅና ፡
 እኛን ፡ ሊያጠፋን ፡ ነው ፡ ገነትን ፡ ሊያሳጡን ፡
 ከፊያብሎስ ፡ ጋራ ፡ በሲኦል ፡ ሊያስቀጡን ፡
 ያስቶ ፡ እምላክ ፡ ትቶ ፡ ሁሉም ፡ አረመኔ ፡
 ከዘላለም ፡ እሳት ፡ ከክፉ ፡ ዩኑኔ ፡
 በጥምቀት ፡ ብቻ ፡ ነው ፡ ሊድን ፡ የሚችለው ፡
 ከፈጣሪው ፡ ጋራ ፡ ዕርቅ ፡ የሚዝምረው ፡
 የእግዚአብሔርን ፡ ምክር ፡ ሙሉውን ፡ ሐተታ ፡
 ወዲያው ፡ ያገኘዋል ፡ በወንጌል ፡ ገበታ ።
 ወንጌልም ፡ ይለናል ፡ የገነት ፡ ጉዳና ፡
 እርስ ፡ በርዳ ፡ መፋቀር ፡ ነው ፡ በሙሉ ፡ ልቡና ።
 ዐዋጁም ፡ ይለናል ፡ ሲያዘን ፡ በጠቅላላ ፡
 ላንተ ፡ እንደተወደውን ፡ አትሥራ ፡ ለሌላ ።
 በመንፈስ ፡ በሥጋ ፡ እንድትዘጋጁ ፡
 እንሆ ፡ ይኸ ፡ ነው ፡ የጥምቀት ፡ ዐዋጁ ።

ተፈጸመ ።